

# געצעלטן

דרייבאנדער טאג ליטעראטור און קולטורעניס

## אינהאלט:

וועגן יעקב גלאטשטיין:  
 חיים גראדע, א. סוצקעווער, ש. קא"מ  
 משערינסקי — — — באגריפונג  
 מאטאמאטיק — — — וינגווליאנער  
 I. י. סינאל — — — עסי  
 II. אלקווס — — — עסי  
 III. אליעזר גולבער — — — עסי  
 א. ש. שקאלניקאוו — — — לידער  
 א. י. גלאטשטיין און י. י. סינאל

א. ש. — — — רעדאקציאנעלע באטיאן  
 חיים גראדע — — — זיבן לידער  
 ש. מאטעווינסקי — — — ניט קיין הלום  
 חיים גראדע — — — פיר לידער  
 אורי גמול — — — זעקס לידער  
 שלמה שווארץ — — — צוויי לידער  
 שאול מאלץ — דער בלאטער וואנדערער  
 דר. רפאל מאהלער — העברעאישע  
 סאלטעלימאנען  
 דר. מאיר ווישניצער — וועגן שאול  
 געזונת  
 אליהו טולמאן — ליטעראטור און געזעלי  
 שאטעלענדיקייט

# 12-11

דרייטער יארגאנג

אקטאבער

\$1.50 א יאר

פריי 50 סענט

"GETSELTN," a Quarterly Yiddish Review. Edited by Eliezer Greenberg and Elias Schulman. Vol. 2, No. 11-12, Oct.-Dec., 1946. Annual Subscription \$1.50. Address: Getseltn, c/o E. Greenberg, 324 E. 15th St., New York 3.





קולטור עשירות ער זאל נישט פארמאגן און אין וויפיל גאלדענער, שעפערישער ענערגיע דידאזיקע רייכקייט זאל נישט פארוואנדלט ווערן, איז נאך אלץ דאס ערדישע, דאס ארגאנישע, וואס האט נאך נישט אַנֶגֶנומען קיין באַשטימטע אויסדריקלעכקייט אָדער געשטאַלט. אַ סך אַ טיפער פאַרמעגן און ליגט ערגיץ אין דעם יסוד פון דעם מענטשן, ווי אַן אייביקער רעזערוואַר וואָס שטעלט צו ברענשטאָף און ליכט, און פייער צום אויבערשטן קעמערל פונעם באַוואוסטזיין עס זאל „לייכטן און ברענען“. ווי מאַדנע דאָס זאל עמיצן נישט קלינגען, מוז מען דאָס פאַרט אַרויסזאָגן, אַז יעקב גלאַטשטיין, דער אַזוי אַלעמען באַקאַנטער אינטעלעקטועלער וואָרט קינסטלער, וואָס קאַן טאָן מיטן וואָרט וואָס נאָר זיין האַרץ גלוסט — אַז דערדאָזיקער דורך און דורך באַוואוסטזיניקער קינסטלער איז גוואַלטיק גרויס און שטאַרק און שעפּעריש־רייך אין טיפּע אינטואַיטיווע כוחות, וואָס גייען אַפּטמאַל אַריבער זיין באַוואוסטזיניקן פאַרנעם און דער לאַבאָראַטאָרישער אַרבעט און אויף זיין ליד.

אין דעם ליגט די גרעסטע און די זיכערסטע עשירות זיינע. דאָס מאַכט זיין וואָרט וואָגיק און אמתדיק און לאָזט די חכמה און די דער־פאַרונג פון זיין באַוואוסטזיין נישט אַריבערחנען זיך צופיל. ביי גלאַט־שטיינען היט אַפּטמאַל אַפּ די אינטואַיציע דעם באַוואוסטזיין און אין דעם ליגט אפּשר מער כוח ווי אין אַלע וואונדערלעכע וואונדערמיטלען, מיט וועלכע גלאַטשטיין אַרבעט איבערן איינציקן וואָרט, ווי אַ יידישער כוח און איבער דער שורה ווי אַ שעפּערישע סובסטאַנץ, ווי אַן אידי־אַמאַטישע איינהייט וואָס דאָס פאַלק האָט געשאַפּן און אים צוגעטראַגן, דעם פאַעט, גרייט און פאַרטיק. און ווי דער פאַעט זאל זיך נישט ברייהן, זאל זיך נישט קינסטלערן און כישוף, מוז ער נאַכגיין נאָך דעם געזעץ פונעם זאַץ, ווי דאָס פאַלק האָט אים אויסגעאַרבעט. אָבער אויך ביי דעם פעסטבאַשטימטן זאַץ און שורה, וואָס איז אויסגעפאַרטיקט און אויס־געקוילעכט געוואָרן דורך לאַנגע דורות אין פאַלקס מויל און אין פאַלקס מחשבה, — אויך ביים אידיאַם זע איך אַפּטמאַל שטיין גלאַטשטיינען אין אַ נאַכשפירנדיקער „פאַזע“ און מיט אַ פאַרשעריש אויג זוכט ער און נישטערט דאָרט צו כאַפּן דעם פאַלקס האַנט און דעם פאַלקס געדאַנק ביי אַ שוואַכן פונקט, ביי אַ בלויה, ביי אַן איבערגעלאָזטער שפאַרע ערגעץ. און אַז ער כאַפּט דאָס אָרט, וואו דאָס אויג פון פאַלק האָט עפעס פאַרזען, כאַפּט ער זיך אַריין אין סאַמע תוך פון דעם פסוק און נעמט אים איבערשטעלן און איבערברעכן פון אינעווייניק. אַ געדאַנגל פון כוחות, פון ווילנס קומט פאַר און גלאַטשטיין געווינט כמעט שטענדיק. ער געווינט, ווייל ער איז מתקן, ווייל ער פאַרגאַנצט, ווייל ער פאַרריכט, ווייל ער ריכט־אויף און דערהויבט און דערפירט אַפּט ווייטער, צו ווייטערדיקער שפראַך־שלימות פּונוואַנען אַ דור אַ גאַנצער האָט אויפ־געהערט, האָט זיך אַפּגעשטעלט און געוואָרט אויף הילף.

אין זין פון שפראַך, שפראַכלעכקייט גופא, האָט זיך יידיש אַזוי אַרויפגעגאַנגט דורך גלאַטשטיינס גרויסער שפראַך־אינטואַיציע, אַז מיר וועלן דאָס ערשט ריכטיק קאַנען אַפּשאַצן און באַנעמען מיט דורות שפעטער. ער איז שוין גאָר נישט קיין שפראַך־שפילער לשם לשון, נאָר אַ גרויסער אינסטרומענטירער פון ווערטער און אַן אַנטפלעקער פון קולות, וואָס זיינען ביז אים געלעגן טונקל־פאַרבאַרגן אין דער פאַטענץ פון זילבן און אותיות. ער שפילט־פאַנאָדער נייע מעגלעכקייטן אינעם יידישן וואָרט, ער זינגט־פאַנאָדער און זאָגט־פאַנאָדער דעם דיבור היידיש מיט אַזויפיל חידוש און חיותדיקער באַטעמטיקייט, אַז אַפּטמאַל טוט מיר נאָר באַנג וואָס אונדזערע ערשטע גרויסמיסטער פון יידיש, מענדעלע און שלום עליכם, האָבן נישט דערלעבט אַ ווייטערע עלטער און זוכה־געווען צו זיין דערביי, צו זען און הערן, אויף וואָס פאַר אַ ברייטן און אין וואָס פאַר אַ טיפּן וועג זייער אַן אור־אייניקל האָט אַוועקגעפירט און אַרויפגעפירט זייער נייע־געשאַפּן ליטעראַטור־לשון. וויפיל נחת זיי וואַלטן דערפון געקליבן. וויפיל פאַרשטאַרקונג עס וואַלט זיך אַרייַנגעקליבן אין זייער געמיט צו גלויבן, אַז דאָס וואָס זיי האָבן אַנגעהויבן, איז נאָך געווען אַ סך מער ווי זיי אַליין האָבן אין שענסטן חלום זיך פאַרגעשטעלט. זיי וואַלטן געזען, געהאַט דעם נחת צו זען, אַז די גאַבן און מתנות וואָס דאָס שעפּערישע לשון שענקט ביד רחבה אירע גע־בענטשטע, ווערן צוריקגעצאָלט מער וי כּפּל כּפּלים. זיי וואַלטן דער־שפירט, אַז דער אויפטו פון גלאַטשטיינען איז כמעט אַ ניי אונטערגע־שטעלער יסוד פאַר יידיש וואָס רופט אַרויס קוראָזש און מוט און גרויס־ווילן מיט אַ נייעם אויפגעפרישטן גלויבן ווייטער בויען די ליטעראַטור. יא, פון יעקב גלאַטשטיינס קנסטלערישער און שעפּערישער אַרבעט שפּריצט און שפּראַצט מיט גרויסמוטיקייט פאַר אונדז אַלעמען וואָס באַקומען אַפּט „שטיינער אין די אַרבל“ און די הענט לאָזן זיך אונדז אַרונטער אין יאוש. אַ שאַרף בליציק אויג גליט און שיינט אַרויס פון יעדן ליד גלאַטשטיינס און זאָגט אָן, אַז אונדז שטייט פאַר נאָך גאָר אַ סך נייע אַנטפלעקונגען אין אונדזער לשון, אין וועלכן עס האָבן זיך באַהאַלטן טויזנטער נישט־דערטראַכטיקייטן אין דער מחשבה פון פאַלק און מיר דאַרפן מיט אונדזערע אַלץ נייע און נייערע אַנהייבן דידאָזיקע נישט־דערטראַכטיקייטן פאַרענדיקן; מיר דאַרפן זיי ממשך זיין; מיר דאַרפן זיי אַריבערפירן די גרעניץ פון איין דור צום צווייטן, פון איין תקופה צו דער אַנדערער. ווי אונטער שטיינער, ליגן פאַרבאַרגענע אוצרות פון פריער און דער געבענטשטער און דער מזלדיקער דערקענט מיט זיינע חושעם וואו די סודות ליגן פאַרבאַרגן, קומט ער, הויבט אויף דאָר פריער אוממעגלעכע, ווי אַ שווערן שטיין און פאַרכישופט אונדז מיטן בלישטש און בלענד פון זיינע אַנטפלעקונגען.

וועט ערשט דאָס קאַפיטל „ווען גלאַטשטיין איז געקומען אין



אונדזער ליטעראטור" א סך שפעטער געשריבן ווערן, ווייל איך האלט אז מען איז נאך מיט גלאטשטיינס אויפטואונגען נישט גענוג היימיש-אינטיים געווארן און ווען מיר יובלען איצט זיין פופציקאריקייט, הויבן מיר ערשט אן דערשפירן דעם גרויסן תושב אין מושב פון אונדזער לעבעדיקער ליטעראטור. מען האָרף זיך אַנדערש צוגרייטן, ווען מען וויל אַרומנעמען גאַנץ גלאַטשטיין און דאָ גייט גאָר נישט אינגאַנצן אין דעם כּוּמֹת, וויפּיל גלאַטשטיין האָט שוין ביז איצט געשאַפּן. די צאָל פון זיינע פּאַעטישע ווערק זיינען גאַנץ היבש און אויך זיינע פּראָזע-ווערק שטייען נישט אָפּ פון זיינע לידער-ביכער. דערביי וויל איך אינגאַנצן אַפּוואַרפּן די מסכּנה פון די וואָס האָבן זיך געשטעלט די אויפגאַבע אַריבערצוהויבן גלאַטשטיינס פּראָזע איבער זיין פּאַעזיע. ס'איז לחלוטין נישט אמת. ביי מיר שטייען זיי ביידע אויף איין הויך און מדרגה און ביידע זיינען ביי מיר — איין גאַנצער גלאַטשטיין.

מיט מיין איצטיקן שרייבן בין איך נאָר אויסן, ווי אַ מין הקדמה פאַר ווייטערדיקער אַרבעט איבער גלאַטשטיינס ווערק, פאַר זיך קלאַר מאַכן דעם גרויסן שפרונג און אַריבערשפרונג, דעם קפיצת הדרך, וואָס אונדזער ליטעראטור האָט געמאַכט מיט גלאַטשטיינס כּוּח און כּוּחֹת. וויפּיל מי ער האָט פאַרשפּאַרט פאַר די שפּעטערדיקע, די קומענדיקע וואַרטשאַפּער אין יידיש, וואָס וועלן זיך שוין קאַנען פאַרגינען אַריבער-פאַרן און איבערהויפּן אַ סך קליינע „סטאַנציעס" און דערפירן אונדזער ליטעראטור צו גאָר ווייטע דערגרייכונגען. און דאָס וואָס גלאַטשטיין האָט ביי אונדז אויפגעטאָן איז געווען ממש אַ נויט. ער האָט אַנטפלעקט אַן אינערלעך פעלד, ער האָט אויפגעדעקט אַ נייע קינסטלערישע טיף, אין וועלכער אונדזער ליטעראטור וועט קאַנען פלאַסטערן נייע רחבותן פון אויסדרוק און שילדערונג. נייע מיטלען, נייע מכשירים. וואָס פאַר אַ שטאַרקע פרייד עס רופט אַרויס עפעס אַ ניי געצייג ביי די, וואָס אַרבעטן אויפן פעלד פון עקזאַקטער וויסנשאַפּטלעכקייט. ביי אונדז, אין דער ליטעראטור וואָלט אַזאַ צופרידנקייט נאָך געדאַרפט זיין שטאַר-קער. איך זע אַפילו דעם וועג וואָס איז אויפגעשניטן-אויפגעעפנט גע-וואָרן אין אונדזער ליטעראטור דורך גלאַטשטיינען, וואָס מוז פירן דירעקט צו דער נייער אַמעריקאַניש-יידישער יוגנט, וואָס איז אַזוי ווייט אַפגעפרעמדט געוואָרן פון אונדז און פון אַלץ וואָס מיר האָבן געשאַפּן און שאַפּן ביז איצט. און דאָס איז נישט בלויז דער גרויסשטאַטישער זשעסט. דער גרויסוועלטשישער טאָן אין גלאַטשטיינס שאַפּן, נאָר — דער דער גרויסיידישער רגש, דאָס טיף-יידישע געפיל וואָס מוז אויפרודערן און צערודערן און צוריק צו-זיך ברענגען דעם אַפגעפרעמדטן און אַפגע-שטאַנענעם פון דעם אַלט-דורותדיקן, ניי-דורותדיקן יידישן לעבן. נישט אומזיסט גראַבט גלאַטשטיינס יידיש-וואַרט אַזוי וואַרצלדיק-טיף, ווייל אויך אין לשון איז ביי אונדז לעצטנס אַביסל בלייך-פאַרפלאַכט גע-

וואָרן. און אויך אידייאיש האָט גלאַטשטיין אַ פלאַטער געטאָן היבש הויך און העכער. ער האָט צוריק צונויפגעגאַסן דעם נעכטן, דעם היינט און דעם מאָרגן אויף איין אַסיפה און האָלט מיט זיי אָפּ אַ ביסל אַ גע-היימע באַראַטונג. . . . וועגן אונדזער אומהיימלעכקייט, אימהדיקן מצב אויף דער טמא געוואַרענער וועלט. די גאַנצע יידישע אייביקייט אויף איין אָרט, ווייל עס איז שעת חירום. הערט זיך איין אין די דינע-סטרונעדיקע טענער פון זיינע יידישע געזאַנגען און דורך זייער גאַרער רעאַליסטישער בכיוונדיקער פּראָזאַאישיקייט גייט דורך אַ סודותדיקע פיבערישקייט. די שוררה הויבן אויף אַ טומל, אַ טענה און מיטאַמאַל כאַפּן זיי זיך צוריק אין ווינקלדיקער געהיימער, סודותדיקער שטילקייט. אינמיטן אַ גרויסן, אָפּן אָרט, וואו גלאַטשטיינס אַ פּאַעמע פירט אַ וויכוח מיט וועלט און גאַט, טוען זיך עפעס אַ רוק-אוועק עטלעכע וואונדערלעך-לירישע שורהלעך פון דעם ליד און בלייבן שטיין ביים זייט, ווי ביים ברעג פון דער וועלט ערגעץ און הערן זיך איין צו עפעס אַ ליכטיקער בשורה, וואָס שאַלט אַריבער די בהלה פונעם היינט, נאָר מיר קאַנען איר נאָך נישט דערהערן.

אין דער שיינקייט פון גלאַטשטיינס פּאַעטישן טאָן איז פאַראַן אַן אַנזאָג פון עפעס זייער גוטס און חסידימדיקס. אַן דערדאָזיקער הער-לעכקייט, וואָס איז די הערלעכקייט פון אַ פאַראויסגעפילטער נייער פרייד, וואָלטן גלאַטשטיינס לידער נישט געוויקט אויף אונדז אַזוי שטאַרק. דער מענטש, דער באַטראַפּענער יידישער מענטש קלאַגט אַן מיט אַ בייזער וואַרענונג דער וועלט. דאָס פּאַעטישע, דאָס נביאישע, דאָס געלייטערטע און דאָס קינסטלעריש-איידעלע — זאָגט עפעס אַן און פאַרטרויט. אין „אַ גוטע נאַכט, וועלט" איז דער אַרויסוועג, דער אויסוועג — דער שטילער שאַטן פונעם „קעראַסין-לאַמפּ", דאָס פאַר-שאַטנט, פאַרסודעטע ליכט וואָס האָט געשטילט די יסורים פון דורות יידן, געהיילט זייער דערשראָקנקייט און איינגעהאַלטן דעם יאוש נישט אַראַפּצוינקען אין לעצטער שוואַרצקייט. דאָרט, אין דעם ווינקל וואו גלאַטשטיין וויל אַנטלויפן פון דער צעבושעוועטער, צעהיטער, טמא'ר וועלט, שטייט גרייט אַן אַנדער וועלט, אַ פיל עלטערע, קליגערע און ריינערע ווי די, אין וועלכער מיר האָבן זיך אַלע אַריינגעבעטן און אַריינגעבעטלט איבער נאַכט. דאָס איז בלויז אַ „פּאַעטיש" אַנטלויפן, וועלן זאָגן אַנדערע. דאָס איז אַבער אַ דורכאויס יידיש אַנטלויפן. אויף אַזוי ווייט איז אונדזער יידישקייט, אונדזער עכט יידיש-לעבן פּאַעטישער, נישט נאָר עטישער, פון דער גויאישער וועלט, אפילו ווען מיר זיינען מיט איר אויסגעמישט אויף איין מאַרק-אַריד, ווייסן מיר אַז פון דעם מאַרק, פון דער מגושמדיקער בהלהדיקער עולם - הוהדיקייט פירט אַראַפּ אַ היסטעריש שטעגל ערגעץ אַנדערש וואו זיי אַלע ווערן אַוועק-געפירט. דאָס איז דער טיפּער מיין פון גלאַטשטיינס אַוועקרופן פון דער וועלט-פאַלשקייט, וואָס האָט פאַרשאַכערט אונדזער פאַלק. איך ווייס נישט



ווי אנדערע, נאָר איך, ווען איך האָב געלייענט איינמאָל און צוויי מאל גלאַטשטיינס, „א גוטע נאַכט, וועלט“ האָט מיר מיט אַיטלעך מאל לייענען עפעס אַרויסגעקלונגען און אַנטקעגנגעקלונגען ווי פון זייער אַ ווייטער ווייט, ווי אַ זילבערדיקער אַפרוף און אַנטקעגנרוף, דעם באַרדיטשעווערס: „א גוטמאָרגן דיר, ריבונו של עולם“. אָן אַ פאַראויסגעפילטער, אינער-לעכער טרייסט-פאַרגיטיקונג, זאָל זיין אויפן מאַמענט אַפילו, איז נישט מעגלעך פאַר אַ פּאָעט אַרויסשרייען און אַרויסווייטיקן אַזעלכע פאַר-צווייפלטע שורות; אָן אַ פאַראויסזען פאַר זיך אַ מקלט-ווינקל צו אַנט-לויפן פון דער וועלט, קאָן מען דאָס מויל נישט עפענען און מען מוז זיך האַלטן מיט דער מכה — דער וועלט — אפילו אין שוואַרצעס יאָוש. און ווייל גלאַטשטיין טראַגט אין זיך, אין דער טיף פון זיין וועזן, אַזאַ וואונדערלעך באַהעלטעניש, האָט ער דאָס געטאָן מיטן פולן ווייטיקלעכן כּעס פון אַ צעצאַרנטן יידן, פון אַ פאַרצווייפלטן מענטשן. אפּשר וועט עס מאַדנע קלינגען, ווען איך וועל זאָגן אויף גלאַט-שטיינען, וואָס איז, דאָכט זיך, דורכאויס אַ שטאַטישער, אַ גרויסשטאַ-טישער פּאָעט, אַז דאָס סאַמע שענסטע און בעסטע, דאָס דערהויבנסטע און דאָס וואַגיקסטע, וואָס ער האָט ביז איצט געשאַפן — האָט דער „קעראַסין-לאַמפּ“-שיין גובר געווען די שאַרפע, בליציקע עלעקטריצי-טעט. דאָס אורבאַניסטישע האָט איינגעבויגן דעם שטיינמויערישן קאַפּ פאַרן ישׁובדיקן כאַטש-שטיבל וואָס האָט זיך, אין דער שעה פון אַ גרויסער און ביטערער נויט, אַרויסגעכאַפּט און אַרויסגעשפּרונגען ווי פון אַ וויסטן חלום צוריק אויף דער רעאַליסטישער וואַר. דאָס שטאַטיש-וועלטישע איז געוואָרן נישט מער וו אַ זייטיקע, כאַטש זייער וויכטיקע, דערפאַרונג, אַ מין טעכנישע פּערפעקציע, צו עפעס וואָס איז פאַרגרונ-טיקט אייביק-טיף אין אונדז; וואָס שטעקט מיט זיינע וואַרצלען אין די תּהומות פון דער ערד און פאַרציט-פאַרציטערט מיט די אונגעזעענע הערבער און די ווייטע הימלען. נאָר אין אַזעלכע צייטן פון איבערבראַך און „איבערגאַנג“ קאָן פאַרקומען אַזאַ רעוואָלוציע אין לעבן און אין גייסט פון אַ פּאָעט. דאָס וואָס מיר רופן ציוויליזאַציע, אין די פאַרמען און אינהאַלטן ווי זי האָט זיך אויסגעדריקט ביז איצט, האָט געקאַנט מאַכן פון אַ פּאַלק דאָס וואָס דייטשלאַנד איז געוואָרן און מיר מעגן אַביסל מורא האָבן, אַז דייטשלאַנד איז נישט די לעצטע בלינד-געוואַרענע, טמא מאַכט אונטער אַזויפיל בליציקע פייערן פון דער היינטיקער שוואַרצער וועלט. ווער נאָך זאָל עס אַזוי שטאַרק דערשפירן, אויב נישט דער גרויסער עכטער פּאָעט. ווער, אויב נישט אַזאַ עכט יידישער, אַזאַ טיף-יידישער דיכטער, אין אייביקסטן, אין תּנכישסטן זין פון וואַרט ווי גלאַטשטיין, זאָל זיך מיטאַמאַל אַ קערעווע-טאַן מיטן פנים צו יענעם גרויסן „היינט“, וואָס אויסערלעך האָט ער אונדז אויסגעזען ווי נעכטן, און וואָס וועט אַבער קיינמאַל נישט קאַנען ווערן קיין „עבר“ אין אונדז!

ער איז תּמיד דאָ אין אונדז, ער איז דער נר תּמיד ביי וועמעס ליכט מיר באַשיצן זיך, ווען אַלע גרויסע וועלט-ליכטער ווערן פאַר אונדז שוואַרצע זונען, בלינדע, פאַרדעכטיקע שאַטנס. אונטער אַט-דעם ליכט געזען, איז גלאַטשטיין דער דיכטער פון גרויסער יידישקייט, פון עכטן נאַציאָנאַלן וועלט-געפיל. ער איז גרויס — נישט אין שאַטן פון יענער גרויסשטאַטישקייט וואָס טוט אַ רייך אַמאַל דאָס אויסערלעכע, דרויסנדיקע אויג, נאָר אין ליכט פון יענער אַלט-יידישער אייביקייט, וואָס האָט געזוכט צו געבן דער וועלט און דעם מענטשן אַ זין אונטער דער זון. דאָ וויקלט זיך פאַנאַנדער די לאַנד-שאַפט פון גלאַטשטיינס וועלט. די וועלט וואָס ער האָט אַזוי וואונדערלעך באַזונגען אין פּראָזע און אַזוי הערלעך געשילדערט און דערציילט און אויפגעזונגען אין לידער און געזאַנגען. דאָס ביז-איצטיק געזאַגטע איז אַבער נישט מער אפּשר ווי אַ פאַרויס-שמועס אויפן וועג, גייענדיק צום בית גלאַטשטיין, וויל איך זיך דערווייל אַפּשטעלן און אים ווינטשן אַ יונגן גוטמאָרגן אויפן שוועל פון זיינע נייע פּופּציק שעפּערישע יאָרן.

II

ב. אלקווין

יעקב גלאַטשטיין

אַז איך בלעטער גלאַטשטיינס ביכער, פון אַנהייב אָן אַדער פון איצט אויף צוריק, שטעל איך זיך אַפּ אויף „יידישטייטשן“. דאָ איז אַ מחיצה. נישט קיין קרייצוועג. קינסטלעריש איז דאָ כּמעט גאַרנישט געשען. אַבער דאָ איז אַ צייט-גרעניץ. און אַלע ענדערונגען אין גלאַט-שטיינס שאַפן זיינען, ווי זיין וואוקס, פאַרבונדן מיט צייט. אין דעם לענגערן פּעריאָד, ביז נאָך „יידישטייטשן“, האָט די לי-טעראַטור אַ ביסל אַנדערש געקוקט אויף דעם פּאָעט, בכלל, און דער דרויסנדיקער קוק אויף דער ליטעראַטור איז געווען שטאַרק אַנדערש אין דער וועלט פון יענער צייט, ביז דאָס וואַרט פון דעם שרייבער איז אַריין אין דער ספּערע פון דער באַזונדערער מאַראַל, וואָס מיר האָבן פריער געהאַט נאָר אין לשון-קודש און אין טייטש-ספּריים. און דאָס האָט געענדערט דעם שרייבערס פנים. אַבער ער איז, וואָס ער איז פריער געווען און וועט זיין נאָכדעם — דער פּאָעט, דער דערציילער, דער שאַצער און היסטאָריקער — אַנדערש קאָן ער נישט זיין, וואָס דאָס לעבן וויל אין אים זען אין דעם היינטיקן טאַג. ביז נאָך „יידישטייטשן“ איז גלאַטשטיין געווען דער דיכטער פון אַ נייער ריכטונג אין דער יידישער פּאָעזיע, איינער פון אַ גרופּע, וואָס איר הויפּט-געדאַנק קאָן אַזוי סומירט ווערן, אַז נישט נאָר קען דער

יידישער פאָעט די וועלט־פּאָעטן, ער האָט אויך זיינע אייגענע באַ־  
ציאונגען מיט דער וועלט, זיין וועלטלעכע אינטעליגענץ, זיין יידיש  
וועלט־בילד, און דאָס דאַרף זיך אָנווען אין זיינע לידער, אין די לי־  
רישטע פון זיי.

און אזוי איז גלאַטשטיין געווען פון סאַמע אָנהייב אָן, אָבער אויף  
אַ ביז־דעמאָלט אומבאַקאַנטן אופן: אזוי פאַרפלאַנטערט אין סימבאָלן,  
אין זיינע לירישע לידער, ווי אַבשלום אין דעם געצווייג פון אייכנבוים,  
און אזוי יידיש קלאַר אין זיי, ווי אין זיין ליד „כ'בין אַ שוואַכער מענטש,  
אַ קלאַג אויף מיר“, אין ערשטן בוך, דאָס ליד וואָס גלאַטשטיין האָט  
געשריבן בעת די פאַגראַמען אין פּוילן נאָך דער ערשטער וועלט־  
מלחמה. אין דער אייגענער צייט איז ער דער זוכער, דער גרויסער  
וואַרט־קענער, וואָס זעט כסדר אַנדערע מיינען און נייע מעגלעכקייטן  
אין דעם וואַרט און ער עקספּרימענטירט אויף דעם געוואַגסטן אופן.  
מיט זיינע שפּראַך־עקספּרימענטן האָט ער ממש צעאַקערט דאָס  
יידישע לשון, און צי דער איינפלוס פון די עקספּרימענטן אויף גלאַט־  
שטיינס שאַפן — אויב נישט אויף דער ליטעראַטור — איז גרעסער ווי  
עס איז געווען דאָס געשרי, וואָס די עקסטרעמע מוסטערן האָבן אַרויס־  
גערופן, אָדער קלענער, דאַרף מען ערשט אַפּשאַצן.

נאָך „יידישטייטשן“ קומט די מחיצה. אָבער עס איז דער איי־  
גענער גלאַטשטיין. ער האָט זיך נישט ערשט אַנטפלעקט אין די חורבן־  
לידער. עס וואָלט געווען אַן אומכבוד פאַר אונדזער ליטעראַטור, ווען  
מיר זאָלן זען דעם דיכטער ערשט און נאָר פון דער צייט אָן, וואָס  
זיינע לידער זיינען לידער אויף אונדזער נאַציאָנאַלער טראַגעדיע. פּער־  
זענלעך מעג מען אַנערקענען אַ שרייבער ערשט און נאָר פון דער צייט,  
וואָס מען האָט זיך מיט אים איבערגעבעטן. ס'איז אַודאַי טשיקאַווע.  
ס'איז אַ קוריאָז, אָבער אַ מענטשלעכער קוריאָז. ס'קאָן אויך זיין שטאַף  
פאַר מעמאָרן, אָבער ווייטער פון דעם דאַרף עס נישט גיין.

די צייט־גרעניץ איז בולט אַפילו אין די צוויי פּראָזע ביכער,  
„ווען יאַש איז געפאַרן“ און „ווען יאַש איז געקומען“, וואָס זיינען  
צוויי בענד פון איין בוך. דער ערשטער באַנד איז אַרויס אַ יאָר נאָך  
„יידישטייטשן“, אָבער געפאַרן איז יאַש פּריער, אין דער צייט, ווען  
דער דיכטער האָט געוואַנען.

אַלקאַלירטע רעדעריי  
אַלצעזונגע שפּראַכעריי

אַלגעדאַנקגעפאַרביי

פאַרנדיק אַהיים, פאַרט אים די היים אַנטקעגן, זי איז דאָ שוין  
אויף דער שיף. אָבער דאָס איז נישט די היים פון דער קעגנוואַרט  
און דאָס דראַמאַטישע איז — דראַמאַטיש אין רעטראַספּעקט. עס איז

געשען אין דער וועלט פון זיינע קינדער־יאָרן. די הויפט־דראַמע איז  
אין לעבן פון דעם שווימענדיקן בבל. די היים אויף איר אייגענעם  
באָדן איז אַן אַנדערע היים. זי איז עלטער, זי איז טויזנט יאָר אַלט,  
אזוי אַלט ווי די עלטסטע, שטאַרקסטע וואַרצלען פון יידישטייטשן —  
חומש־טייטשן, און דאָס לעבן פלאַקערט ווי דער פלאַם פון אַ גרויס  
ליכט, וואָס האַלט ביים אויסברענען.

מיט דער הויפט־פיגור, אין צווייטן בוך, שטיינמאַן, וואָס איז נישט  
גלאַטשטיין, מיט די יידן פון דער קהילה, „די קינדער פון חת“ און  
די יידן אין דעם „פאַראַד פון אַרעמקייט“, מיט די קרעמער, לערער,  
ווייבער, בעלי־עגלות און דער רבישער סוויטע און דעם קראַנקן גאון,  
וואָס האָט „מיט זיך מיטגענומען אין קבר אַריין די ליכטיקייט פון זיינע  
רייד“, און קיינער ווייסט נישט וואָס ער האָט געוואַלט, קיינער פאַרשטייט  
נישט וואָס ער האָט געשריבן — מיט זיי אַלע, פון אַלע זייטן, אַלע טיפן,  
אַלע הויכן, וואָס גיבן דעם בוך זיין פאַרנעם און דעם כאַראַקטער פון  
יידיש לעבן אויף אַ נאַציאָנאַלן מאַסשטאַב — מיט דעם אַלץ איז עס אַ  
דורכאויס ליריש בוך, ליריש ווי אַ ליד, און עס איז נישט קיין וואונדער,  
אַז דער זעכצן יעריקער עלוי, וואָס איז אזוי וויכטיק אין דעם בוך ווי  
שטיינמאַן — ער, דאָס יינגל, וואָס וויל „באַנייען דעם גאַנצן יידישן  
געדאַנק“ — שרייבט לידער ווי גלאַטשטיין, מיט זיין געוואַגטקייט, און  
די לעצטע ווערטער פון דעם עלוי, וואָס זיין „העלד פון חסידות“, זאָגט  
ער, איז דער בראַצלאַווער, זיינע לעצטע ווערטער זיינען: „יידיש לעבן“.

דאָסדאַזיקע לעבן — איך געדענק נאָך דעם איינדרוק פון די  
גרוסק, וואָס גלאַטשטיין האָט אונדז אַפּגעגעבן ביי זיין צוריקקומען פון  
לובלין, פון פּוילן — ווי שווער און ביטער דאָס לעבן איז געווען, ווי  
טראַגיש שווער, ערב אונטערגאַנג. אָבער מען האָט געלעבט. קיינער  
האַט נישט געקאַנט זען, אַז דער סוף איז אזוי נאַענט, אַז דער חורבן  
וועט זיין אזוי פּולשטענדיק. שטיינמאַן שטאַרבט מיט געזאַנג. און מיט  
אים האָבן געזונגען יידן, וואָס דער דיכטער האָט פּריער אזוי געשילדערט:  
„די גאַנצע איובשאַפט האָט אויסגעשטרעקט די האַנט — נישט צו מיר  
פּערזענלעך, נאָר צו מיר, דעם שליח־צבור פון לעגענדאַריש ברויט“.

צו אים, און דורך אים, צו די קרובים אין אַמעריקע, צו אַמעריקע.  
אין זיין קוק אויפן לעבן האָט גלאַטשטיין זיך געענדערט ווי מיר  
אַלע האָבן זיך געענדערט. קיין מענטש, קיין יידישער מענטש, איז  
נישט, און קאָן היינט נישט זיין, וואָס ער איז געווען מיט צען יאָר צוריק.  
גלאַטשטיינס ליד „אַ גוטע נאַכט, וועלט“, וואָס איז אַריין אין דעם  
בוך „געדענקלידער“, זעט אויס ווי אַ צייט־גרעניץ, אַ שאַרפע מחיצה  
אין זיין יידישן וועלט־באַנעם. אָבער איך זע דאָ נישט קיין מיטאַמאָליקן  
איבערברוך, וואָס זאָל פאַרוואַנדלען יאָ אין ניין, אָדער פאַרקערט.  
אַפּשר מאַך איך אַ טעות. אָבער איך זע נישט דעם איבערברוך. איך

זע, אויך אידעאיש, דעם אייגענעם גלאטשטיין, וואָס אין זיין ערשטן בוך לידער.

די קאָפּיע, וואָס איך האָב פון זיין ערשט בוך, האָט צוויי אויפֿ- שריפטן. איינע איז צו מיר, די אנדערע איז אַ פּראָיעקטירטער נאָמען פאַר דעם צווייטן בוך לידער און לייענט זיך: „צום שלאָס פון יאָ און אנדערע דורכפאלן". דאָס בוך איז אַרויס אונטער אַן אנדער נאָמען. אָבער עס זיינען דאָ דאָ צוויי לידער פון דעם פּראָיעקטירטן נאָמען. איינס: „צום שלאָס פון יאָ" און ס'אנדערע — „דאָס ליד פון דורכפאל". אויך דאָס ליד פון יאָ איז אַ ליד פון דורכפאל, פון ניין — פון ניין און אויב און ווידער ניין — צו יאָ און יאָ.

אויף מיינע פילפאַרביקע רייטוועגן ניין.

זינגט מיין האַרץ: יאָ. יאָ. יאָ.

ערגעצוואו:

אַרויף. אַראָפּ. אַרום.

קומסטו צום. קומסטו צום.

שטאַל און שטיינערנעם שלאָס פון יאָ.

און דאָס שטייגן אין דעם ליד פון דורכפאל:

פון ערד ביז הימל אַ לייטער פון שטאַפלען פון דורכפאל. קינסטלעריש איז עס דע ראיגענער באַגריף פון שטייגן איבער דעם לייטער, וואָס זיין יעדער שטאַפל אַרויף איז אַ שטאַפל פון דורכ- פאל — מער ווייניקער — נישט נאָר ביי גלאַטשטיינען, ביי אַלע קינסטלער. טייל בלייבן הענגען אין מיטן און קאַנען מער נישט שטייגן. אנדערע פאלן אַראָפּ, פּרובירן פון דאָס ניין. פּאַעטיש איז דער שלאָס פאַרשוואַנדן פון דעם יאָ אין גלאַטשטיינס לידער. אָבער דער יאָ איז דאָ, אומעטום. פּאַעטיש איז יעדער ליד וואָס קאָמוניקירט עמאַציע, וויזיע, אַ ליד פון יאָ. יעדער ליד פון פיזישער אָדער מעטאָפיזישער שיינקייט איז אַ ליד פון יאָ. עס זיינען פאַרשוואַנדן די „פילפאַרביקע רייטוועגן" פון גלאַטשטיינס ניין, אָבער ווי דעמאָלט פירט ער צו יאָ און ווי טראַגיש דער יאָ איז היינט, איז ער שטאַרקער, מעכטיקער, מאַגישער, ווי דער לעגענדאַרישער שלאָס.

וואָס ער האָט געזוכט און געפונען, יעדער נייקייט, פריער ווי איצט, דאָס אומקלאַרע ווי דאָס קלאַרע, לעבט אין דער פּשטות פון וואונדער און עס איז דאָ אין דעם אַן אומגעריכטע פרייד, וואָס איז — ווי דער פּאַטאָס אין די חורבן לידער — אַן אַפּירמאַציע פון לעבן און פון לשון.

אין אַ מדבר בליט אַ מאַנדלשטעקן.

און אויף אים שפּראַצן יידישע ווערטער.

אַז מען וויל, איז דער מאַנדלשטעקן אַ געטאַשטעקן. ערגעץ אנדערש האָב איך געשריבן, ריכטיקער: איינער פון די מענטשן אין מיין דערציילונג, „מאָטיוון פון אַמאָל אין ניו-יאָרק" האָט געזאָגט: „רופט

עס נישט געטאַמאָטיוו. 'אַ גוטע נאַכט, וועלט' איז אַ ליד פון יידישן ווידערשטאַנד".

יאָ פון ווידערשטאַנד. יאָ נאָך יעדן דורכפאל. יאָ אין דעם פינצטערן מויל פון יעדער חורבה, אין דער פאַרצווייפלונג פון דעם איבערבלייב, ווי אין דעם נייסטן ליד, גלאַטשטיינס, וואָס איז ווי „אַ גוטע נאַכט, וועלט" — און אפשר איז עס דער נייער: אַ גוטמאַרגן דיר, וועלט — דאָס ליד „אונדזער טאַגנדיקע נאַכט".

שווער צו שפּינען פון פחד גלויבן.

קיינער באַפעלט דיר נישט גאַט צו לויבן?

אַבער:

געלעבט, געלעבט און נישט געטראַכט.

דאָס זיינען, מיין איך, די הויפּט-שטריכן פון גלאַטשטיינס קינסט- לערישער פּערזענלעכקייט. אַזוי זע איך אים פון אָנהייב אָן. מען קאָן אים זען אנדערש, יעדער ווי ער זעט. דער וועג פון יעדנס צוגאַנג צו אַ שרייבער הייבט זיך אָן פון אים אַליין, פון דעם אַפּשאַצער, און די אַפּ- שאַצערס פון אַ גרויסן שרייבער זיינען אַלע אינאיינעם, די ווייטע, ווי די נאַענטע ווי די וואָס זעען אים אין דער פּערעספּעקטיוו פון זייער גאַלדענעם מיטלוועג.

אין זיינע „אַפּאַריזמען וועגן קריטיק" שרייבט גלאַטשטיין, אַז „יעדער קריטיקער בויט זיך אויף זיין ליטעראַרישע געביידע און דאַרט באַזעצט ער זיינע שרייבער". אמת. אָבער דער שרייבער וואוינט נישט נאָר אין אַ ווינקל, אין אַ חדר פון דעם קריטיקערס געביידע, צוזאַמען מיט אנדערע, אָדער אין אַ באַזונדער אַלקער. דער גרויסער שרייבער וואוינט אויך אין אַן אייגן הויז, וואָס די קריטיק, נישט אין קריטיקער, האָט עס אויסגעבויט צוליב אים — און דאָ, אין דער גע- ביידע, וואוינען אויך די קריטיקער, וואָס האָבן אים אַפּגעשאַצט.

איך מיין, אַז פּרץ, למשל, איז נישט נאָר פּרץ אין זיינע ווערק, וואָס דורך זיי האָט ער, ווי גלאַטשטיין האָט אים אַפּגעשאַצט, געשאַפן „אַ יידישן ניינצנטן יאַרהונדערט". פּרץ איז אויך אין דער אומגע- הייערער געביידע פון ליטעראַטור קריטיק, וואָס איז אויסגעבויט געוואָרן צוליב אים, זיינע ווערק, זיין צייט, זיין פּערזענלעכקייט.

נישט אַרום יעדן גרויסן שרייבער איז די געביידע פון ליטעראַטור- קריטיק אַזוי גרויס — אַזאַ עשירות פון געדאַנקען, סאַציאַלע, עטישע אידיעען, גייסטיקע זוכענישן, קולטור פאַרשונג. עס זיינען אויך דאָ וויכטיקע, אַריגינעלע פּאַעטן און דערציילער, וואָס זיינען, אַזוי צו זאָגן, היימלאַז אַלע זייערע יאָרן. מען זעט זיי אַפילו נישט צווישן די „פּערי- פּערישע איינוואוינער", אַרום דעם הויז פון דעם אָדער יענעם קריטיקער. זיי זיינען די אייביקע וואַגאַבונדן אין דער ליטעראַטור קריטיק און זייער לעבן איז אַן אייביקער פּראָטעסט קעגן דער אַרדענונג פון דער קריטיק.



גלאַטשטיין איז — אויך אין דעם — איינער פון די אייגנארטיקסטע שרייבער, וואָס אונדזער ליטעראַטור האָט ווען עס איז געהאַט. אויך אין דעם איז ער אַנדערש. ער, וואָס אַזוי פיל איז וועגן אים געשריבן געוואָרן, איז פונדעסטוועגן אַ דרויסנדיקער מענטש פאַר דער ליטעראַטור קריטיק. אָפּט אַ ליבער, זייער חשובער גאַסט, וועמען מען לויבט און מען הויכט און מען פרייט. אָבער עס פילט זיך אַן אומזיכערקייט מיט דעם דיכטער, אַ ביסל אויך מיט דעם דערציילער, נאָך מער מיט דעם גלאַטשטיין, וואָס האָט אייגענע מיינונגען וועגן ליטעראַטור און אַן אייגענעם סטיל פאַר די מיינונגען — אַן אומבאַקאַנטן, איך וואָלט געזאָגט, פּאַעטיש אַקסיאָמאַטישן סטיל, וואָס איז אָבער ווי פשוטע פּראָזע און נישט אַזוי פשוט — אַזוי, אַז אַפילו צווישן אים און דעם קריטיקער, וואָס באַוואַנדערט אים, בלייבט שטענדיק אַן אומגעזעענע דיסטאַנץ.

וועגן זיינס אַן איינציק ליד, די באַרימטע „גוטע נאַכט“ דער וועלט, איז געשריבן געוואָרן אַפּשר מער ווי וועגן אַ האַלב טון אַנער-קענטע פּאַעטן. אַנהייבנדיק מיט גלאַטשטיינס אַנזען אין דער פּאַלעמיק אַרום „אינזיך“, די אַפּשאַצונג פון זיין אַרט אין דער גרופע, פון אים אַליין, זיינע ערשטע לידער ביכער און, נאַכדעם, די גרויסע צאָל אַר-טיקלעך, רעצענזיעס, קורצע און לענגערע באַטראַכטונגען, וואָס עס האָבן אַרויסגערופן זיינע שפּראַך עקספּערימענטן, די לידער ביכער „קרעדאַס“, „ידישטייטשן“, „געדענקלידער“ און, דער עיקר, די פּראָזע ביכער — „ווען יאַש איז געפּאָרן“ און „ווען יאַש איז געקומען“ — דאָס אַלץ אינאיינעם איז באמת אַן אימפּאַזאַנטע געביידע.

און ווען איך זאָג, פונדעסטוועגן, אַז גלאַטשטיין איז דאָ, לויט מיין איינדרוק, אַ דרויסנדיקער מענטש, מיין איך נישט, אַז שולדיק איז די ליטעראַטור קריטיק — אַז ער ווערט נישט געהערק אַפּגעשאַצט, אָדער, אַז קיין לויב קאָן אים נישט באַפּרידיקן, אָדער — און דאָס וואָלט געווען דער גרעסטער פון די אַבסורדן — אַז גלאַטשטיין איז אַזאַ אומפּריינטלעכער מענטש, וואָס קאָן נישט פּאַרגעבן און פּאַרגעסן, דרך אַגב, דער אַידאַם איז דאָ אַן איינזיטיקער. אויך די אַנדערע זייט האָט געהאַט גענוג, וואָס צו פּאַרגעבן און פּאַרגעסן. איך ווייס נישט ווער מער.

גלאַטשטיין איז פון אַנהייב אַן אַנערקענט געוואָרן פון אַלעמען. אָבער מיט רעזערוואַציעס, וואָס האָבן, אַזוי צו זאָגן, אַפּגעטיילט דעם פּאַעט פון זיין טאַלענט און אים אַנגענומען, דעם טאַלענט, רוי — דאָס איז גאַטס גאַב און דאָס האָט מען אַנגענומען — נישט דאָס נייע אין דעם פּאַעט, זיין אַנדערשקייט, זיינע אידיען, זיין ליטעראַרישע אינטע-ליגענץ, זיין קומען מיט אַ גרופע, מיט אַ ריכטונג: דעם „אינזיך“. דער „אינזיך“, ווידער, איז אָפּט געווען מער ווי אַגרעסיוו, ער איז געווען אַגרעסאַריש, און אוודאי זיינען געווען קאַלעגן, וואָס האָבן זיך געפּילט

געטראָפּן, ווייטיקדיק געטראָפּן.

פונדעסטוועגן, אין יענער צייט האָבן מיר געהערט וועגן אַן אויס-ברוך פון פיזישער קולטור אין אַ ליטעראַטן פּאַראַיין — נישט אין ניו-יאָרק, נישט אין אַמעריקע. אויב אויך דאָ איז עס אַמאָל געשען, האָט עס נישט געהאַט קיין שייכות מיט דעם „אינזיך“. עס זיינען געווען געשפּאַנטע באַציאונגען, איבערגעריסענע באַציאונגען, אָבער איך ווייס נישט פון נאָך אַ גרופע, וואָס איז געווען אַזוי צעקריגט מיט דער ליטע-ראַטור און אין דער אייגענער צייט געלעבט אַזוי בשלום מיט קאַלעגן שרייבער.

דער „אינזיך“ איז געגאַנגען די גאַנצע צייט צווישן די צוויי וועלט-מלחמות. דאָס מיינט אַ גאַנצע תקופה. דער זשורנאַל איז עס-לעכע מאָל אַפּגעשטעלט געוואָרן און ווייל ער איז ווידער און ווידער באַנייט געוואָרן, מיינט עס, אַז ער איז די גאַנצע צייט געווען מיט דער גרופע, און מען קאָן נישט זאָגן, אַז דאָ זיינען די „פּאַרמאַציע יאָרן“ פון גלאַטשטיינס קינסטלערישער פּערזענלעכקייט — דאָ איז דער גאַנ-צער גלאַטשטיין, ביז דעם גרויסן יידישן חורבן. דאָ איז דער דיכטער און פּובליציסט פון די שפּעטערדיקע חורבן-יאָרן.

דאָ איז גלאַטשטיין אין זיין אייגן הויז, מיט זיינס גלייכן, זיינע נאַענטע, וואָס זיינען אַפּשר געווען זיינע אידעאַלסטע קריטיקער. איך זאָג אַפּשר, ווייל דער אידעאַלער קריטיקער, דער זוכער, דער דערווער און אַנטדעקער, איז נישט הוילע באַוואַנדערונג. ער איז איבערלייגט, ער איז אַנאַליטיש, ער זעט אומווערטן און וואַרט אויף נייע אַנטוועק-לונגען. ער איז ער, און דאָס איז זיין ווערט אין דער ליטעראַטור. גלאַטשטיינס נאַענטע האָבן אים, ווי ער זיי, כסדר אַנטדעקט און באַ-וואַנדערט: אין יעדער ניי ליד אַנטדעקט זיין גרויסקייט, געזען זיין אַריגינעלעקייט און געזען, וואָס אַנדערע וועלן זען אין צען יאָר אַרום, אין צוואַנציק יאָר אַרום. זיי האָבן אים באַוואַנדערט שורה ביי שורה — מיר האָבן דעמאָלט געזוכט דעם דיכטער קודם אין דער שורה — און נישט פּאַרשטאַנען, פּאַרוואָס אַנדערע פּאַרשטייען נישט זיין אומפּאַר-שטענדלעכקייט, די אומפּאַרשטענדלעכקייט פון דער גאַנצער גרופע.

מען רעדט נאָך היינט אויך וועגן אומפּאַרשטענדלעכקייט, נישט ביי אונדז — אין דער אַמעריקאַנער פּאַעזיע. די בעסטע אַמעריקאַנער פּאַ-עטן ווערן איצט באַשולדיקט אין אומפּאַרשטענדלעכקייט. אין דער נייסטער אַטאַקע אויף אומפּאַרשטענדלעכקייט אין דער אַמעריקאַנער פּאַ-עזיע, אין הערבסט, 1946, ווערט געזאָגט, אַז דאָס איז „עקזיביציאָניזם“, אַז די לידער זיינען „רעטענישן“. וועגן גלאַטשטיינס בוך „קרעדאַס“, וואָס איז דערשינען אין 1929, האָט אַ באַרימטער יידישער שריפטשטעלער געשריבן: „עפעס רעטענישן“ און „צופיל — סנאַביזם“.

איך שטעל מיך אָפּ אויף דעם נישט מיט פּאַרוואָרף צו יענעם  
חשובן יידישן שרייבער. ער קאָן אַוואַדאָי זאָגן, אָז די, וואָס באַשולדיקן  
היינט די בעסטע אַמעריקאַנער פּאַעטן אין אומפאַרשטענדלעכקייט צוליב  
עקזיביציאָניזם, זיינען פּונקט אַזוי גערעכט ווי ער איז דעמאָלט גע-  
רעכט געווען, ווען ער האָט אַזוי באַשולדיקט גלאַטשטיינען און, דאַכט זיך,  
אַנדערע פּון זיין גרופּע. איך שטעל מיך אָפּ אויף דעם, ווייל דאָס ניט-  
פאַרשטאַנענע, גלאַטשטיינס זוכן און עקספּערימענטירן, איז דאָס סאַמע  
וויכטיקסטע אין דעם וואָקס און אין דער אַנטוויקלונג פּון זיין שאַפּן.

דער פּאַעט, אַפילו דער געהאַרזאָמסטער פּון די קלאַסישע אַבות,  
איז, קודם כל, דאָס לשון — ער איז אינגאַנצן ביד הלשון. קיין פּאַעט  
מיט אַזאַ פאַרמעגן פּון וויסן, קולטור, אַזאַ פאַרנעם און וועלט-באַנעם, ווי  
גלאַטשטיינס, האָט נישט קיין פשוטער לשון ווי עס איז זיין יידיש.  
איך האָב אויך אַ טראַכט געטאָן פּון די גרויסע ענגלישע פּאַעטן, וואָס  
איך קאָן. גלאַטשטיינס לשון איז נישט ניי און נישט יונג, עס איז אין  
זיינע יאָרן, עס איז ער, און ער איז שטאַרק געראַטן אין דער מאַמען, ווי  
זי איז אין זיין פּאַעמע „כ'טו דערמאַנען" — אַן אַלט יידיש לעבן  
וואוינט אין גלאַטשטיינס לשון — עס איז מאַמע לשון פּלוס גלאַטשטיין.

און דער פּלוס, ווי קאַמפּליצירט ער איז אין זיינע עמאַציעס, זע-  
אונגען און סימבאָלן, איז ער קיינמאַל נישט געווען אַזוי אומפּריינטלעך,  
ער זאָל זיך באַמיען צו שרייבן אומפאַרשטענדלעכקייטן. אין דעם  
אַלטן יידישן לעבן, וואָס וואוינט מיט אים אין דעם לשון, איז דאָ  
חריפות, קאַטאַוועס, ניגון און ווערטער. אַמאָל וויל עס זיך אַ שפּיל טאָן,  
אויב נישט מיט אַ קינד, איז מיט אַ וואָרט: זינגען אַ וואָרט, בעסער —  
זאָל עס זיך אַליין זינגען, ווי „טירטל טויבן", אין ערשטן בוך.

דאָס וואָרט קומט אין מיטן „אימפּולסן פּון געדאַנק", אפּשר אין  
מיטן דעם ווי ער האָט, אין יענע יאָרן, אַזוי יונג זיך געפּרעגט: „איך?  
ווער בין איך?" אין אַ זוניקן טאַג, אויף אַ גרינעם אַמניבוס איבער ריווער-  
סאַיד דראַיוו — אויך דאָ זיינען דאָ טויבן; און דער האַדסאַן, אַ מיידל,  
דער אַפענער קאַרק פּון אַ מאַטראַס, אַן אַלטיטשקער און אויף אים קוקט  
ער, אַרום אים וועבן זיך זיינע געדאַנקען, ביז ער זעט „דעם סקעלעט  
אַדורכשפיגלען" דורך די אַדערן און דער הויט „און די געלע, ברייטע,  
טויטע נעגל". און מיט אים פאַרט ער: „שעהן, טעג, יאָרן, יאָרהונ-  
דערטער", ביז ער קומט צו אַן אַנדער אַלטיטשקן אין דעם געזאַנג פּון  
„זילבערשרעקן", אין צווייטן בוך, און „זיבעצן לבנות" און דורך דער  
וועלט פּון געשעענישן — „סאַקאָ און וואַנזעטי", „מאַרשאַלקו", „דאַרט  
וואָ די צעדער" — און אין אייגענעם לעבן, מיט דעם ווילן צו „קאַטאַ-  
לאַגירן אַלץ וואָס איז אומפאַרשטענדלעך — מיט דעם פּלאַטער פּון אַ  
וואָרט", אין דריטן בוך, ביז ער קומט צו די חידושים פּון אַנהייב לעבן,  
אַזוי ווי אין דעם ליד „זיגער און מאַמע", אין „יידישטייטשן".

די אומפאַרשטענדלעכקייט איז דאָ קלאַר פאַר אַלעמען. צוויי  
הויפט-זאַכן זיינען וויכטיק. די אַסאַציאַציעס פּון געדאַנק, וואָס גלאַט-  
שטיין האָט, ווי אַנדערע, געגעבן אין זיין ליד און דער פּרייער פּערז,  
וואָס איז ביי אים — שוין נישט ווי ביי אַנדערע. דער פּרייער פּערז  
איז אַ מעטאָד, אָבער נישט ביי גלאַטשטיינען, נישט איצט און נישט אין  
די ערשטע יאָרן. גלאַטשטיין און פּרייער פּערז זיינען אידענטיש.

גלאַטשטיין, וואָס האָט אין זיינע שפּראַך עקספּערימענטן זיך דער-  
וועגט אַזויפיל, האָט זיך קוים צוגערירט צו מעטרישע פאַרמען, נישט  
ווייל ער האָט עקספּערימענטירט און דערפאַר כּסדר געשריבן אין  
פּרייען פּערז, נאָר ווייל די מעטרישע פאַרמען זיינען, מיין איך, קעגן דער  
טבע פּון זיין לשון, אַזוי ווי געוויסע גרונד-געזעצן פּון דער געזעלשאַפט  
זיינען קעגן דער טבע פּון אַ פּרייען מענטש, וואָס לעבט אָבער אין דער  
שטרענגסטער אינדיוידועלער אַרדענונג.

אין אַלע זיינע לידער ביכער איז דאָ אַן איינציקער סאַנעט. גלאַט-  
שטיין האָט געשריבן און שרייבט געבונדענע פּערזן. ער האָט מוסטערן,  
וואָס זיינען, אין געבוי, ענלעך צו קלאַסישער פאַרם, אָבער נאָר ענלעך.  
די מוזיקאַלישקייט איז אַ פּרייע — די מוזיקאַלישקייט פּון אַ פּריי  
לשון. ער האָט לידער ווי דאָס שטיק אַנטיקע יידיש לעבן „אַ פאַרטריפּ-  
טער לייכטער" און ער נוצט דעם גראַם, אַפט אויף אַן איבערראַשנדיקן  
אופן, אָבער אַלע לידער זיינען אונטער דעם חותם פּון פּרייען פּערז,  
וואָס האָט ביי אים אַן אייגענע קאַנווערסאַציאָנעלע מעלאָדישקייט, אַ  
מעלאָדישקייט, וואָס גייט איבער אין רעטשיטאַטיוו אין די פּריע לידער  
פּון פּערזענלעכער און נאַציאָנאַלער טראַגיק:

האַבן די קעמלען ניט דערצויגן מיט די לאַגלען.

האַבן ביזע ווינטן און האַגלען צעלעכערט די לאַגלען.

אוי איז מיר, אוי איז דיר.

ווי אין ערשטן בוך, ביז ער דערגייט צו תּפילה געזאַנג, צום טאָן פּון אַ  
פיטן, ווי אין „געדענקלידער":

ס'ווערט אונדז אַרימער דאָס לעבן און קלענער די וועלט.

געמינערט אונדזערע פּריינט, צאַלפּאַך אונדזערע שונאים.

און ביז דער נייסטער פּאַעמע „כ'טו דערמאַנען", וואָס האָט  
דעם ריטם און דעם אַטעם ווי פּון נייע כּוחות נאָך אַ טראַגישער מייד-  
קייט, דאָס געמיט ווי ביי אויפשטיין צו נעילה:

נאָך די זאַכן וויל איך דערמאַנען.

נאָר דאָס דאַרף איך דערמאַנען.

נאָך דאָס מוז איך דערמאַנען.

דאָס איז אַ שטראַם פּון לירישער כּראַניק, פּון די „באַזונדערע,

קלענערע חורבות", א שטראם, וואס שווענקט אוועק אלע קליינע רייד וועגן פאָעטישער מייסטערשאַפט. אָבער איך רעד דאָ וועגן גלאַטשטיינס לשון, וועגן זיין פרייען פערז, וואָס איז, ווי איך זע אים, דער סטיל פון זיין דיכטערישער פערזענלעכקייט.

זיין ערשט בוך האָט גלאַטשטיין אַרויסגעגעבן אונטער דעם נאָמען „יעקב גלאַטשטיין". דאָס צווייטע בוך הייסט „פרייע פערזן". די נעמען פון זיינע ביכער זיינען נישט קיין צופעליקע. אָגב, אויף וויפיל איך ווייס, איז עס געבליבן דאָס איינציקע יידישע לידער-בוך, וואָס זיין טיטל איז דעם דיכטערס נאָמען. אָבער עס איז נישט קיין נייעס אין דער אַלטער יידישער ליטעראַטור, נישט אין דער רעליגיעזער ליטעראַטור, שוין אָפּגערעדט פון דער ביבל. אָפּנים, אַז עס איז געווען אַ טעות, וואָס מען האָט געמיינט, אַז גלאַטשטיין, דער גאַנצער אינויך איז געקומען אַ תל מאַכן פון טראַדיציע. אָפּנים, אַז געהאַנדלט האָט עס זיך נישט אין גראַם און פאַרשטענדלעכקייט. עפעס אַנדערש, לאַמיר זאָגן אַ געוויסע פאַרעלטערטקייט. אָבער אַלטקייט, אין דעם וואָס איינער שרייבט, אַלט-קייט פאַר זיך אַליין איז דאָך נישט קיין טראַדיציע. און אפשר איז עס יאָ טראַדיציע.

דאָס אַלטע און דאָס נייע אין די נעמען פון די צוויי ערשטע ביכער, „יעקב גלאַטשטיין" און „פרייע פערזן" — וואָס די צוויי נעמען מיינען — דאָס איז יעקב גלאַטשטיין. ביידע צוזאַמען מיינען: די איי-טענטישקייט פון זיין וואָרט, דער כוח צו זיין אינגאַנצן ער.

עס איז נויטיק אַ העכערע מדרגה מייסטערשאַפט צו שרייבן גוטן, האַרמאָנישן פרייען פערז. דער עיקר, מען מוז האָבן אַן אויער פאַר דער מעלאַדישקייט פון אַן איינציקער שורה, וואָס דאַרף נישט וואַרטן, אַז די צווייטע, דריטע אָדער פערטע שורה זאָל זי אויסלייזן מיט אַ גראַם פון איר פאַרלירנקייט, און מען מוז כסדר זען, כסדר האָבן וואָס צו זאָגן — וואָס צו זינגען, אין דער צוזאַמענקייט פון די שורות — און די בעסטע זאָך איז, אַז מ'איז אַ ביסל יינגער פאַר אַן אָנהייב.

נישט גלאַטשטיין אָדער ווער עס איז אין דעם „אינויך", האָט ווען עס איז צוריקגעוויזן מעטרישע פאַרמען אָדער דעם גראַם. פאַרקערט. לעיעלעס האָט אַרויסגעוויזן גרויס מייסטערשאַפט אין אַלע פאַרמען און געשאַפן לידער אין פורעמס, וואָס די יידישע פּאַעזיע האָט נאָך נישט געהאַט. טייל פון מינקאָוס בעסטע לידער זיינען מעטריש און מיט גראַ-מען. און איך שלאָג נישט פאַר קיין רעוואַלוציע אָדער קאַנטר-רעוואַ-לוציע קעגן גראַם. אָבער, אַז עס איז ביי אונדז מיט אַ שטיקל צייט צוריק אויפּגעהויבן געוואָרן אַ דעבאַטע, צי מעג מען הנאה האָבן פון לידער אויף דעם יידישן חורבן, האָב איך נאָר געטראַכט פון יענע שלעכטע לידער, וואָס גראַמען זיך, און געקלערט, אַז דאָס געפיל פון פאַרשוועכונג רופן זיי אַרויס נאָר מיט דעם, וואָס זיי גראַמען זיך.

וואָס איך מיין, איז, אַז דער גראַם גיט דעם שלעכטן ליד אַ פאַר-מעלקייט, וואָס פאַרט זיך נישט מיט אַ צערודערט געמיט, מיט די טיפע עמאַציעס, וואָס וועגן זיי וויל עס זינגען אָדער דערציילן. דער גראַם ביי איינעם, וואָס שרייבט נישט אַן טאַלענט, קאָן אָפט זיין אַן אינספּיר-ראַציע, ער קאָן באַפעסטיקן אַ מעטאַפּאָר אָדער אים אַרויסרופן. אַ דיכטער וועט גלייך אָפּשטעלן דעם גראַם, וואָס וויל זינגען סאַלאַ, אַן דעם ליד. דער גראַם קאָן האָבן זיין אייגענע באַרעכטיקונג, מיט אַ באַזונדערן חן אָדער צוגאַב צו דער מוזיקאַלישקייט פון ליד. ער קאָן זיין ווי ביי א. סוצקעווער, ווי אין דעם ליד „סוצקעווער", וואָס גלאַט-שטיין האָט זיך געגעבן אַ מתנה צו זיין יובל:

ער טרייבט פון זיך הונגער, ביטערקייט און סם  
און צינדט אַן די פינצטערע שורות  
מיט דעם ליכט פון אַ גראַם.

ווי אין דעם פאַרביקן, קאַשמאַריקן גראַטעס פון הערבסט, ווי די ערשטע שורה זאָגט, „אין יאָר ניינצנהונדערט זעקס":

ס'מאַרשירן די קיילערס פון סדום,  
מיט בלוטיקע פאַרטוכער.  
גוואַלט, אַזויפיל שוימענדיקע ביר-פעסער.  
אַזויפיל פאַרשייטע גאַפּל-מעסער.  
אַזויפיל פילדערנדיק געשיר,  
אַזויפיל וויין, טאַנץ, ליכט, קאַליר.  
אַזויפיל בורלעסקישע עס-פּראַבלעמען —  
די טויטע צו פאַרשעמען.

און ווי דאָס גרויס-דיכטערישע, גרויס-יידישע וואָרט פון דעם ליד „אונדזער טאַגנדיקע נאַכט", פון דער אייגענער צייט:

שווער די נאַכט דורכצוהאַפן?  
אָבער אַזוי האָט גאַט באַפוילן:  
אַפילו ווען אַלע לענדער זאָלן ווערן אונדזער פוילן,  
אַלע הייליקע שריפטן טויטע טייטשן,  
אַלע מענטשן אונדזערע דייטשן —  
געלעבט, געלעבט און נישט געטראַכט.  
שומר, שומר האַלט די פעסטונג פון אונדזער נאַכט.

גלאַטשטיין, האָף איך, וועט מיר פאַרגעבן פאַר אָפּטיילן שטיקער לידער פון זייער גאַנצקייט. איך האָב באַוואונדערט ווי ביי דעם דיכטער, וואָס זיין ליד איז שטענדיק אונטער דעם חותם פון פרייען פערז, איז פון דעם ביבלישן: „אַזוי האָט גאַט געזאָגט", געוואָרן: „אַזוי האָט גאַט באַפוילן" און „אַפילו ווען אַלע לענדער זאָלן ווערן אונדזער פוילן". אין דער דעבאַטע וועגן חורבן לידער, אָדער קינות, איז גלאַט-שטיין געווען אַ נוגע בדבר. ביי אַן אַנדער געלעגנהייט, שרייבנדיק וועגן



דעם מקונן ז. סעגאלאוויטש, האָט ער געזאָגט: „ס'קאָן זיין, אַז מען וואָלט טאַקע באַדאַרפט פּראַקלאַמירן ביי אונדז אַ שמיטה אויף לידער שרייבן און אויף דעם, וואָס מען האָט אין רואיקע צייטן, גערופן — פּאַעזיע.“ ווען איך האָב דאָס געלייענט, האָב איך עס פּרובירט אַביסל מאַדיפּיצירן: ס'קאָן זיין, אַז מען וואָלט טאַקע באַדאַרפט פּראַקלאַמירן ביי אונדז אַ שמיטה אויף די גראַמען, וואָס גיבן דעם שוואַכן ליד פּאַרמעלקייט, דער-מאַנען אין דעם ערגערן ליד, בדחנות און ביידע, די מעטריק מיט דעם גראַם, זיינען חתונה קליידער פאַר דער אַבלות אין דעם שלעכטן ליד.

שלעכטע לידער מוז מען אָבער שרייבן, אונטער אַלע אומשטענדן, זעט אויס, די שרייבער מוזן און זיי זיינען אויך אַ באַשטאַנדטייל פון אַ לעבעדיקער ליטעראַטור. עס וואָלט אָבער געווען ווייניקער פּאַרדראַס, ווייניקער האַרצווייטיק, ווען די שרייבער פון שלעכטע לידער וואָלטן געזען נייע גוטע מוסטערן פון פרייען פּערז, און אויך פּרובירט, גראַמען אַן לידער קאָן מען שרייבן מער ווי לידער אַן גראַמען. אויף לידער אַן גראַמען און אַן טאַלענט קאָן מען לאַנג נישט עקזיסטירן.

גלאַטשטיין דערציילט, אין זיין אַפּשאַצונג פון סעגאלאוויטש, וועגן אַ „אַ גאַנצן פּאַק לידער“, אין מאַנוסקריפט, „דירעקט פון יאַמערטאַל, די לידער האָט געשריבן אַ יונג יידיש מיידל, וואָס איז איבער דריי יאָר געווען אין בוכענוואַלד“. אָבער דאָס זיינען האַרצרייסנדיק שלעכטע לידער. און ווייל אַזוי, זיינען זיי „אַפילו . . . מאַגערער ווי דער מאַ-גערסטער רעפּאַרטאַזש פון בוכענוואַלד“.

ווייל דאָס לשון פון דעם קלאַגער, ווען ער אָדער זי האָט זיך גענומען צו דער פּען, איז נישט אויטענטיש. אַלץ איז אויטענטיש, נאָר נישט דאָס לשון אויפן פּאַפּיר, נישט ווען עס וויל ווערן ליד. אפּשר זיינען נאָך דאָ אַזעלכע, וואָס וועלן זיך אַנטפלעקן מיט דער אויטענטיש-קייט פון אַ פּאַעט, אַ שרייבער, אַזעלכע זיינען געווען, זיינען דאָ, און פון די, וואָס זיינען פריער געווען — געציילטע זיינען געבליבן, דער ערש-טער צווישן זיי — א. סוצקעווער, וועמען דער חורבן האָט געשטאַרקט, אים גרויס געמאַכט און זיין רוים איז דער רוים פון אַ מאַרטירער.

דער יידישער חורבן — צוליב איין אַנגעזעענעם יידישן שרייבער, וואָס האָט אַזוי נישט איבערגעלייגט דערקלערט, אַז קינות, ווייל געשריבן פון אַ פּאַעט אין אַמעריקע, אפּשר „זיצנדיק אין אַ ווייכן שטול ביי אַ טעפל הייסע קאַווע“, זיינען נישט עכט, מוז מען עס זאָגן אַזוי עלע-מענטאַר, אַז דער יידישער חורבן — איז נישט נאָר דער חורבן פון די, וואָס זיינען אומגעקומען און פון די, וואָס זיינען אַרויס פון גיהנום מיט אַ שאַטן פון לעבן. זיי זיינען די קדושים, די מאַרטירער, אָבער עס איז דער חורבן פון דעם גאַנצן יידישן פּאָלק, פון יעדן ייד, אומעטום, און אַז אַ יידישער פּאַעט זאָגט קינות, זיינען דאָס קינות אויף זיין חורבן, און די קלאַג לידער, די חורבן לידער, וואָס גלאַטשטיין האָט ביז

איצט געשריבן, זיינען קינות אויף זיין יידישן חורבן און אַזוי אויטענ-טיש ווי די לירישטע פון זיינע לידער — און זייער איינדרוק, צוזאַמען, אַזוי געוואַלדיק.

ווייל גלאַטשטיין איז אַזוי אינטים מיט דעם יידישן לשון, ווייל דאָס לשון איז ביי אים פריי פון פּאַרמעלקייטן, ווייל ער האָט עקספּערימענטירט און, נאָך מער, ווייל ער האָט אין דער אייגענער צייט דערציילט אַ מעשה אין זיינע לידער און געזונגען אַ ניגון, פון אַנהייב אַן — פון „פּאַלג איך נאָך דעם שטערן אין מערב זייט“, ביז „דאָס פּאַלקסליד זינגט דעם שניידער“ — איז זיין לשון אַזוי רייך און אַזוי פּאַרשטענדיק אין די טעג פון נאַציאָנאַלער טראַגעדיע.

אַזוי שעפּעריש פּאַרשטענדיק, און דאָס וואָרט וואונדערט, עס ווערט אַן אַנלעך, אַ העכערע רעאַליטעט, אַ חלוּם-וואָר, וואו לעבן און טויט לעבן אין איינעם. עדות איז דער גרויסער אמת, אַז פון די אומגעקומענע אין געטאָ-אויפשטאַנד איז געוואָרן „איין געטלעכער אַנאַנים“. און עדות זיינען מיר, וואָס „נאָך אַזויפיל טויטן שטייען מיר אויפּסניי געבוירן“. דער צווייפּל אַליין איז אַן עדות, אַפילו די כפירה איז גלויבן, „גאָט פון מיין אומגלויבן“, זאָגט ער אין דעם ליד „מיין וואַגל-ברודער“.

און ווי גרויס עס איז דער פּאַטאָס אין די לידער — „דער גאָט פון טרויעריקן שבת“, „נישט די מתים לויבן גאָט“, „נאַכטלידער“ — און וויפּיל מאַל, ווען איך האָב גענומען לייענען „אַן יידן“, האָט דאָס אויג זיך אומגעקערט צו איין וואָרט אין דעם אַנהייב, ווי אַזוי דאָס וואָרט שטייט אין דער שורה:

אַן יידן וועט נישט זיין קיין יידישער גאָט.

גייען מיר, חלילה, אַוועק פון דער וועלט,

פּאַרלעשט זיך דאָס ליכט פון דיין אַרעם געצעלט.

חלילה איז דאָס וואָרט, דער פּלאַטער פון דעם וואָרט, און דער

פּאַטאָס אין די לידער, וואָס פירט צו אַ נייער אפּירמאַציע פון לעבן.

איך שרייב, נישט האַבנדיק פאַר זיך זיין ניי בוך, „שטראַלנדיקע

יידן“, וואָס איז נאָך נישט דערשינען. איך האָב זיך נישט אַפּגעשטעלט

אויף ביכער באַזונדער, אַפילו נישט דערמאָנט ביים נאָמען באַזונדער

דערגרייכונגען אין די ביכער, ווי „דער בראַצלאַווער צו זיין סופּר“, די

ליבע לידער און לידער פון שאַרפּער סאַציאַלער סאַטירע. איך האָב

געוואָלט שרייבן אַ פּאַרוואָרט, בעסער, ווייזן דאָס הינטערלאַנד פון דעם

דיכטר, דערציילער, קריטיקער און פּובליציסט, פון וואַנען ער קומט.

אין דעם הינטערלאַנד בין איך אויף טשיקאַוועס פּאַרבייגעגאַנגען

די שפּראַך עקספּערימענטן אין פּראָזע: „ווען דזשאַים וואָלט געשריבן

יידיש“, וואָס דזשאַים וואָלט אַזוי נישט געשריבן, ווען ער וואָלט

געשריבן יידיש, סייזן ער וואָלט אויך געווען גלאַטשטיין. דער פּאַר-

גלייך, דאַכט זיך מיר, איז ווי פון אַ קינסטלער אַ מאַנאָך און אַ יידישן

פאָעט מיט אַזאַ חוש פאַר שפראַך הומאָר, אַז ער האָט דערזען ווי דאָס לשון אַליין קאָן לאַכן, ווי ווערטער צווישן זיך קאַנען שפּעטן, קאַנען אויף געלעכטער צונויפפירן אַ וואַנט מיט אַ וואַנט און ס'זאָל זיך שאַפן אַ צירק פון שפראַך-קוריאָזן מיט באַנאַליטעטן, וואָס גייען אום ווי די קלאַר-נען און מאַכן חוּק פון זיך אַליין.

דער ערנסט דערפון איז, וואָס דאָ ווערט אַנגעוויזן אויף אַן אומ-געהייער עשירות פון יידישע שפראַך מעגלעכקייטן. דערפאַר וועט עס אַוואַדאָ אַריינגענומען ווערן אין גלאַטשטיינס געזאַמלטע ווערק. ווער עס קאָן זיך פאַרשטעלן גלאַטשטיינס אַלע ווערק, צוואַמען, דער קאָן זען דעם דיכטער איבעראַשנדיקער ווי ער איז און די יידישע ליטעראַטור אין אַמעריקע — גרעסער וו זי זעט אויס אין איר צע-וואַרפנקייט און פאַרזעענקייט.

## III

אליעזר גרינבערג

## צען פאַרצייכענונגען וועגן גלאַטשטיינס שאַפן

1

לויט יעקב גלאַטשטיינס טיף-איינגעבוירענע קינסטלערישע אויס-דרוק-מיטלען און לויט זיין כמעט באַלדיקן באַהערשן יעדן זשאַנער אין דער שרייב-קונסט קאָן זיך שאַפן אַן איינדרוק, אַז ער געהערט צו די „וואַונדער-קינדער“ וואָס ווערן געבוירן מיט „אַ פען אין האַנט“, און מער דאַרפן זיי שוין גאַרנישט, אַבי זיי האָבן טאַלאַנט.

נאַטירלעך, אַז מען אורטיילט אויבנאויפיק, בלויז אויפן סמך פון ריינער ווירטואַליטעט און אַבסטראַקטער שפראַך-מייסטערשאַפט, איז דער איינדרוק ניט ווייט פון אמת. אָבער דאָס איז בלויז אַזוי ווען מען אורטיילט אויבנאויפיק. ווייל אין תוך גענומען איז יעקב גלאַטשטיינס קינסטלערישע אַנטוויקלונג, און זיין שטייגן אין דער יידישער ליטעראַטור אַ נאַרמאַלע, בהדרגהדיקע, און אפשר טאַקע דערפאַר איז ער ערשט איצט, 31 יאָר נאָך זיין דעביי אין דער יידישער ליטעראַטור, מער פראַדוקטיוו ווי אַלעמאַל, און זיינע לעצטע שאַפונגען זיינען איצט נאָך רייפער, נאָך וואַגיקער ווי אַלעמאַל.

2

שרייבן איז ביי יעקב גלאַטשטיינען די נאַטירלעכסטע פאַרם פון אַקטיוויטעט. שרייבן איז ביי אים ניט קיין געוואוינהייט און נישט די צווייטע נאַטור, נאָר די ערשטע. גלאַטשטיינען געהערט צו די שרייבער

וואָס מיט זייער שרייבן ענטפערן זיי אויף דעם אינסטינקט פון זייער נאַטירלעכסטן באַרוף.

מיט דעם אַלץ, דערשיינט פונדעסטוועגן יעקב גלאַטשטיינס ערשט ביכל לידער ערשט אין 1921. און פאַרעפנטלעכן אַן ערשט ביכל לידער צו 25 יאָר איז פון ריינעם שטאַנדפונקט פון עלטער — דאָ רעדט זיך אַצינד לגמרי נישט וועגן קינסטלערישער דערגרייכונג — ווייט פון צו זיין אַן אויסערגעוויינלעכע דערשיינונג, אַפילו אין לעבן פון אַזעלכע פאַעטן וואָס זיינען ווייט ניט באַשאַנקען מיט יענער גרויסער מאַס נאַטיר-לעכן דיכטערישן באַרוף — ווי דאָס איז דער פאַל מיט דעם אַביעקט פון דער עסיי.

נאָך מער אויפפאַלנדיק, און באמת איבערראַשנדיק, איז גלאַט-שטיינס שפּעטערדיקער פראָזע-דעביי. דאָס איז באַזונדערס איבער-ראַשנדיק, ווען מען האָט אינוינען אַז ער האָט כמעט גלייכצייטיק, אין גאַר אַ פריער עלטער, אַנגעהויבן צו שרייבן אי דערציילונגען אי לידער; און אַז נאָך יאָרנלאַנג פאַרעפנטלעכן אין זשורנאַלן און צייטונגען (אונטער זיין אייגענעם נאָמען און אונטער אַ פסעוודאָנים) צענדליקער און צענ-דליקער דערציילונגען, נאָך יאָרנלאַנג פאַרעפנטלעכן שאַרפע, אייגנאַר-טיקע קריטישע און פאַלעמישע עסייען — וואָגט ערשט גלאַטשטיינען צום ערשטן מאַל, אַזוי שפּעט ווי אין 1940, אין עלטער פון 44 יאָר, אַרויס-צוקומען מיט דעם ערשטן באַנד פון זיין רושם-מאַכנדיקער פראָזע טריי-לאַגיע „יאַש“, פון וועלכער עס זיינען ביז איצט בלויז דערשינען די ערשטע צוויי בענד; און אין 1947, אין עלטער פון 51 יאָר, וועט ערשט דערשיינען יעקב גלאַטשטיינס ערשטער באַנד עסייען.

איך האָב זיך בכיוון, באַלד ביים אַנהייב, אַפגעשטעלט באַריכות אויף אַ פאַר וויכטיקע ביאָ-ביבליאָגראַפישע דאַטעס אין שייכות מיט יעקב גלאַטשטיינס שאַפן, כדי צו באַווייזן ווי קריטיש גלאַטשטיינען באַציט זיך צו זיין שרייבן, און אַז נישט געקוקט אויף דער גרויסער מאַס נאַטירלעכער באַגאַבונג, און אויף דעם כמעט באַלדיקן נאַטירלעכן באַ-הערשן יעדן זשאַנער אין דער שרייב-קונסט, — האָט ער דאָך נישט פאַרלאָזט זיך אויף דער „מוזע“, אויף נסים. ער האָט יאָרנלאַנג גע-אַרבעט אויף זיך. ער האָט קיינמאַל נישט געלאָזט דאָס פאַפיר זאָל אַנ-קלייבן שטויב אויף זיך, און אַז זיין פען זאָל נעמען זשאַווערן.

אמת, ער האָט נישט אַלעמאַל באַטראַכט פאַר וויכטיק צונויפצו-זאַמלען און פרעזערווירן פאַר דער אייביקייט אַלצדינג אויף וואָס ער האָט אַוועקגעשטעלט זיין נאָמען, ער האָט אָבער נאָכאַנאַנד געמאַכט הכנות, שרייב-איבונגען, און נאָכאַנאַנד געגרייט זיך פאַר דעם שעת-הכּושר. ער האָט נישט איינגעדרימלט אויף זיינע דערוואַרבענע אַרבער-קרענץ פון אַנערקענונג און אַ לעבנלאַנג זיך איינגעקלאַמערט אַן איין

טעמע. ער האט תמיד געשריבן, און אין זיין שרייבן עקספערמענטירט און געזוכט אלעמאל נייע און פאסיקערע פארמען פאר זיין שאפן; און אלעמאל געווען וואך און עמפינדלעך צו זאכן און געשעענישן ארום זיך.

3

פון די מאגערע ביאגראפישע און אויטאביאגראפישע ידיעות וואס מיר האבן דערווייל וועגן גלאטשטיינען ווייסן מיר, אז ער איז גע- בורן געווארן אין דער עיר ואם בישראל, אין לובלין. א שטאט וואס האט ביז דער פינצטערער ממשלה פון היטלערן געציילט ארום 45 טויזנט יידן, פון וועלכע עס זיינען איצט בלויז פארבליבן אכט הונדערט. דארט האט חסידות געשלאגן טיפע ווארצלען. ס'האט דארט געבליט א רייך-קאלירפול יידיש לעבן. פון דארטן שטאמען א צאל גרויסע און טיפע יידישע פערזענלעכקייטן, דער לובלינער, "חווה" און אנדערע, וואס האבן לדורות געלאזט זייער חותם אויף דעם גאנג און געדאנק פון דער יידישער געשיכטע.

ווען גלאטשטיין פארלאזט זיין היים-שטאט לובלין, און וואנדערט אויס קיין אמעריקע אין 1914, אין עלטער פון 18 יאר, האט ער שוין הינטער זיך א רייכע, "שרייבערישע" פארגאנגענהייט. אין עלטער פון צוועלף און דרייצן יאר האט ער שוין געהאט באזוכט אין ווארשע נח פרילוצקי, ה. ד. נאמבערג און י. ל. פרצן, דעם טרעגער און ארכיטעקט פון דער מאדערנער יידישער ליטעראטור, צו וועלכע גלאטשטיין איז מסתמא עולה רגל געווען מיט זיינע כתבים, כדי צו קריגן ביי זיי סמיכות אויף שרייבעריי.

אין 1914 דעביוטירט ער ערשט אין אמעריקע מיט א דערציילונג אין דער "פרייער ארבעטער שטימע", וואס ווערט רעדאקטירט פון ש. יאנאווסקי, אין יענע יארן דער פוסק אחרון אין הילכות ליטעראטור אין אמעריקע. ארום דער צייט דרוקט ער אויך אפ דארט א פאר לידער (אונטער א מיידלשן נאמען) און ווערט אנטשוויגן, און פארעפנטלעכט מער גארנישט ביז 1919.

פון די אפגעדרוקטע און נישט-געדרוקטע זאכן נעמט ער נישט אריין קיין אות אין זיין ערשטן בוך לידער וואס הייסט "יעקב גלאט-שטיין", און וואס דערשיינט אין 1921.

4

א חוץ די גאר ערשטע אפגעדרוקטע קוריאזע פרואוון אין דער "פרייע

ארבעטער שטימע" האט יעקב גלאטשטיין נישט באדארפט לאנג ווארטן אויף אנערקענונג אדער, ווי מען רופט דאס, רום.

ווייל נאך איידער ער האט באוויזן אין 1921 צונויפצוזאמלען צווישן צוויי טאוולען זיינע ערשטע, אין זשורנאלן שוין געדרוקטע, לידער, האט ער זיך שוין געהאט פריער דערווארבן אן אוידיטאריע, וואס איז בא- שטאנען פון א קליינער צאל ראפינירטע יינגערע שרייבער, און א קליינע צאל פון די בעסערע יידישע פאעזיע ליינער, וואס האבן געווארט אויף זיינס א ניי ליד, און ווען ס'איז דערשינען האבן זיי דאס, כמעט אלעמאל, אויפגענומען מיט ליבשאפט און ענטוואואם.

אזוי אז די יארן 1919 און 1920 זיינען פיל וויכטיקער אין יעקב גלאטשטיינס דיכטערישער אנטוויקלונג ווי דאס יאר 1921, ווען עס דער- שיינט זיין ערשט ביכל לידער, ווייל די לידער אין זיין ערשטן בוך זיינען שוין, ווי פריער געזאגט, געווען געדרוקט אין זשורנאלן.

אין 1919 הויבט אן צו דערשיינען דער זשורנאל "פאעזיע" רע- דאקטירט פון ה. גודעלמאן, און נאך צוויי יאר שווייגן, אדער נאך עטלעכע יאר נישט דרוקן, באווייזט זיך דארט גלאטשטיין מיט זיין ליד "1919", מיט זיין ליד "טירטל-טויבן", מיט זיין ליד "רויך", וואס ציען באלד אויפמערקזאמקייט סיי צוליב די נייע אימאזשן און אסאציאציעס, סיי צוליב דעם נייעם און געוואגטן אופן ווי אזוי ער ארקעסטירט און ברענגט ארויס אייגנארטיקע מוזיקאלישע קאמפאזיציעס און קאלירפולע ריטמען אין זיינע לידער.

א קליינע צאל סענסיטיווע יידישע ליינער פון פאעזיע שפירט באלד אין זיינע פרייע-פערזן-לידער א נייע מוזיקאלישע אינטאנאציע, די פרישקייט פון אן אייגנארטיקער מעלאדישער דיקציע; ווייל דער דיכטער פון די ערשטע לידער ווייסט שוין דעמאלט נישט נאך דעם כישוף ווי אזוי מזווג צו זיין און ווי אזוי צו מאכן צום זינגען גאנצע פערזן און שורות, נאך ער ווייסט אויך ווי צו באטאנען איינציקע ווערטער, און אפטמאל שפאלט ער אפילו איינציקע ווערטער אויף באזונדערע זילבן צוליב עפעקט, און כדי ארויסצוקריגן דורך דעם נייעם עקספערמענטאלן צוזאמענשטעל פון ווערטער — א נייע ווענדונג, א מער אנרעגנדיקן אינהאלט, און די דינסטע שפראך-ניואאנסן.

א ווארט-סוגעסטיע איז גענוג אויף אנטוויקלונג זיין געדאנק, צו נעמען פלאטערן און ארויסכישופן א געזאנג (אן גראמען), און א בא- שטימטע שוין לאנג-פארגעסענע איבערלעבונג ווערט אזוי ארום אויפ- געלעבט נישט דורך דעם געוויינלעכן אופן פון קאנקרעטער, זאכלעכער שידדערונג, נאך אפטמאל דורך א ניואנס פון געדאנק, אפטמאל נישט מער ווי דורך דער סוגעסטיע פון אן איינציק ווארט, אדער אפילו פון אן איינציקער זילב.



מען קען באַלד זען פון גלאַטשטיינס ערשטע לידער, אָז ער קען אַלעמיש אויסמישן און איינשטעלן האַרמאָניע צווישן דעם שאַרפן, דעם עקסטרעמסטן זיג־זאָגיקן געבראַזג פון מאַדערנער פּאָעזיע און דעם גערעדטן פּייערלעך־רעטאַרישן אַנטיקן טאָן פון תנ"ך, וואָס איז דער סאַמע אַנזעעוודיקסטער קוואַל פון איינפלוס אויף זיינע ערשטע ווי אויף זיינע שפּעטערדיקע לידער. אַ ליבע־ליד אין זיין ערשטן בוך לידער הויבט זיך ביי אים אָן באַלד, נישט געקוקט אויף אַלע קינסטלערישע פּרייקייטן, אין דעם גוט־באַקאַנטן טראַדיציאָנעלן יידישן חדר־נוסח:

כ'וועל זינגען אַ ליד צו מיין טרויעריק מיידל

אין דידאַזיקע ווערטער.

און אין דער אויסטערלישער, אינטערעסאַנטער סעריע קאַנטראַ־פּונקט־לידער „אין שניי־לאַנד“, אַ מוזיקאַלישע וואַריאַציע אין מעטער און ריטמיק ליענען מיר לידער, וואָס ס'וויילט זיך זיי באַטאַנען מיט דעם נוסח ווי מען האָט געלערנט אין חדר:

פאַרנעמט, איר הימל־באַוואוינערס,

דעם ריח פון אונדזערע געזענגטע פיש.

מיר טרעפן אויך אָן אין דערזעלבער סעריע מאַדנע צעשפּליטערונגען פון ווערטער, כדי גלייכצייטיק אַרויסצוברענגען דורך נייע קלאַנג־עפעקטן אי דאָס וואַקאַלע, אי כדי איבערצוגעבן דורך נייע מאַנאַטאַנע קלאַנגען־אַסאַציאַציעס דעם צושטאַנד פון לאַנגזאַמער, איינגעפרוירענער באַוועגלעכקייט; די שפּירונג פון פּרעסט און קעלט:

... שטיי אויף מיין טרייע,

צי אַרויף דאָס בעסטע קלייד און וואַרט

ביז דער שטראַל וועט אַדורכשפּיזן

מיט רויטן גאַלד

אונדזער הויז פון אייז.

הערסט:

קלינ־קיל.

קלינ־קיל.

מאָר.

גען.

קומט.

מאָר.

גען.

קומט.

און פּלוצים, אין דערזעלביקער סעריע לידער, אַ מאַדנער מאַרש־טעמפּאַ, וואָס איז קורץ־אַטעמדיק און דאָך אַנגעצויגן. דאָס איז נישט קיין

איינפאַכע האַסטיקע מעלאָדישקייט, נאָר אָן עקספּלאַזיווע האַסטיקייט, פול מיט דיסאַנאָסן, און איז באַוואוסטזיניק אַנגעפּראַפט מיט געשפּאַנט־קייט פון אויסגעמאַסטענע, אַפּגעהאַקטע און בכיוון זיך איבערהאַקנדיקע, פּלוצימדיקע פּויעס און אַקצענטירטע אַפּרו־פּונקטן:

בורי־באַם.

בורי־באַם.

אַלע וועלן גיין.

אַלע וועלן גיין.

אַלע. אַלע.

אַלע וועלן גיין.

קלאַפּ. קלאַפּ.

קלאַפּ. קלאַפּ.

שטיי.

ס'איז, נאַטירלעך, נישט דער זיך, אַדער דאָס וואָס מען רופט רעאַליסטישער אינהאַלט וואָס אינטריגירט אונדז אין אַזעלכע קאַנאַטאַטיווע לידער. דאָ ווערן נישט איבערגעגעבן קיין פּאַקטן. דאָ ווערן נישט געשילדערט גע־שעענישן אויף אַ רעאַליסטישן אופן. דאָ ווירקן ווערטער מיט זייער ביזאַרער מוזיקאַלישער אַראַנזשירונג נישט מיט דעם וואָס זיי דערציילן, נאָר פיל מער מיט זייער רעגן און סוגעסטירן, ווי דאָס דערגרייכט די מוזיק. אַזעלכע פּאַלן באַשטעטיקן וואַלטער פּעטיטערס באַרימטן קונסט־דעוויז, אַז „יעדע קונסט שטרעבט נאַכאַנאַנד צום שטאַנד פון דער מוזיק“. דער מוזיק־מעטאָד אין פּאָעזיע איז נישט קיין נייעס. אַזוי, למשל, זעען אַ סך קריטיקער אין ט. ס. עליאַט'ס פּאָעמעס „פיר קוואַר־טעטן“ דעם איינפלוס פון בעטהאווענס לעצטע קוואַרטעטן.

גלאַטשטיינס איינגעבוירן געהער פאַר מוזיק וואָס איז אפשר, אין זיין פּאַל, אַ ירושה־אייגנשאַפט העלפט אים נישט איין מאָל אַרויס אין אויסקויפן אַ ליד זיינס פון פאַרפּלאַנטערטקייטן און שטרויכלונגען, ווען אַלע אַנדערע קונסט־מיטלען וואַרטן אים ווייניק וואָס געקאַנט ביישטיין. רעדנדיק וועגן יעקב גלאַטשטיינס מוזיקאַלישקייט, וואָס איז אַזאַ וויכטיקער עלעמענט אין זיין דיכטונג, וואַלט געווען פּאַסיק דאָ זיך אַפֿ־צושטעלן אויף זיין גענעאַלאָגיע, אויף זיין יחוס־שטאַם אין שייכות מיט דעם ענין. און כאַטש ס'איז גוט באַקאַנט אַז די מאַדערנע וויסנשאַפט אין די לעצטע יאָרן האָט היפּשלעך אונטערגעגראָבן און דיסקרעדיטירט די אין איין צייט באַגלויבטע טעאָריע פון איבערגעניענדיקע ירושה־אייגנשאַפטן, דאָך ווילט זיך דאָ פאַרבייגייענדיק פאַרצייכענען, אַז יעקב גלאַטשטיינס פעטער, זיין טאַטנס ברודער, איז געווען דער לובלינער שטאַט־חזן, און אַז זיינע צוויי זין: יוסף שלמה גלאַטשטיין און יעקב גלאַטשטיין זיינען ביידע געווען מוזיקער. דער ערשטער איז געווען די־

ריגענט פון די יידישע ציש"א-שולן אין וואַרשע; דער צווייטער איז געווען אַ קאַמפּאָזיטאָר, און געשריבן אַ סך מוזיק צו יידישע לידער; און אַ זינס אַ יינגעלע פון 10 יאָר איז שוין באַטראַכט געוואָרן פאַר אַ מוזיקאַלישן עילוי. און — זאָל דאָ אויך דערמאָנט ווערן — אַ זיי זיינען אַלע אומגעקומען פון דער מערדערשער נאַצי־האַנט.

5

אַ מען לייענט דורך פאַרויכטיק יעקב גלאַטשטיינס ביז איצט דערשינענע ביכער לידער (און דאָסעלביקע איז אויך אין אַ גרויסער מאָס חל אויף זיין פּראָזע, וואָס ווערט דאָ בלויז פאַרבייגייענדיק באַרירט אין דער עסיי), ווערן קלאָר די פּאָלגנדיקע ריין־פאַרמעלע קונסט־שטריכן, מיט וועלכע זיין דיכטונג צייכנט זיך אויס: קודם־כל איז דאָס די וויר־טואַזיטעט פון באַנוצן זיך מיט זיין שפּראַך־אינסטרומענט, מיט לשון־יידיש; ער ווייסט דעם סוד ווי אַזוי אַרויסצוכישופן יעדן קנייטש און קנייטשעלע, וואָס איז פאַרבאָרגן אין יעדער איינציקן וואָרט פון אונדזער שפּראַך; ער קען מזווג זיין אין זיינע לידער נעאַלאָגזמען, די נייסטע ווערטער מיט די אַנטיקע יידישע ווערטער און אויסדרוקן, און נישט פאַראַרזאַכן צווישן זיי קיין ויתרונצו. זיין לשון איז רייך אין אידאָמען, און איז פול מיט פרישער, געוואָנטער בילדלעכקייט און אימאַזשן. דער־פאַר איז נישט קיין וואונדער וואָס גלאַטשטיין זינגט נאָכאַנאַנד אַדעס צו ווערטער און צו דער יידישער שפּראַך: „איביק איז דאָס זעקל ווערטער און שטראַלנדיק די טרייסט“. בכלל זיינען פאַר אים ווערטער — היעראַגליפן, אַנגעלאָדן מיט אַ מיסטעריעזן כוח און מיט אַ מיסטישן באַרוף; און פאַר יידישע ווערטער האָט ער בלויז שטוין און באַוואונדער־רונג. מען טרעפט אַז אין זיינע לידער אומצאָליקע מאָל אַ דראַנג צו דערגרונטעווען זיך צום סוד פון ווערטער, אַ דראַנג וואָס איז שוין קאָנ־טיק אין זיינע ערשטע לידער און ווערט אַלץ מער אַנגעזען אין זיינע שפּעטערדיקע לידער. אין זיין צווייטן בוך לידער „פרייע פּערזן“, פון וועלכן איך ציטיר דאָ אַרויסגעריסענע שורות פון פאַרשיידענע לידער, קאָן מען לייכט זען ווי פאַרגאַפט און באַרוישט ער איז פון די סודות און רעטענישן, וואָס שלומערן אין ווערטער:

... ס'קומען אַן מיינע פריינט, מיר זיצן אַלע אין גערטנדל און ריידן וועגן סודות פון ווערטער.  
מיר זיצן אויף ווייכע קישנס און ריידן פון אייביקייט, טויט און גראַמאַטיק.  
און אין דעם ליד „דריי“, געווידמעט זיין חבר, דעם דיכטער און דער־ציילער ב. אַקוויטן, לייענען מיר:  
... דריי טרעטן שטיל אויף זייערע אייגענע שאַטנס און קוקן אויפן זונפאַרגאַנג.

אין אין אַלע דריי דרימלען ווערטער. און אַרום אַרט, וואו עס דרימלען ווערטער, פאַרגייען מעלאַנכאָליש דריי זונען . . . אין זיין דריטן בוך לידער „קרעדאָס“ (1929) ווערט אין זיין ליד „ניי־וואָרט“ נאָך שאַרפּער אַרויסגעבראַכט די שליחותן וואָס ער דער־וואָרט דאָס „וואָרט“ זאָל דורכפירן:

קאַטאַלאַגירן אַלץ וואָס איז אומפאַרשטענדלעך וואָלט איך מיט דעם פּלאַטער פון אַ וואָרט.

פאַרשרייבן אַלץ וואָס אומבאַגרייפלעך וואָלט איך מיט דעם גלי פון אַ וואָרט.

אַלץ איז ניי פאַר וואָרט און ליים.  
אַלץ איז קלאָר און אַלץ געהיים.  
אַלץ איז וואָרט וואָס האָט נאָר קלאַנג.  
אַלץ געזאַנג . . .

און ווען ס'קומט צו יידישע ווערטער לייגט ער אַריין דעם פּאָלגנ־דיקן שבח אין מויל פון זיין ליבלינג־העלד, וועלכן ער פירט אַרויס אין זיין צווייטן באַנד „יאָש“: „איר האָט אַמאָל געלייענט דעם בראַצלאַווערס אַ מעשהלע? אָט איז מיין העלד פון חסידות. איך בין פאַרליבט אין אים, איך טראַכט וועגן אים גאַנצע טעג. ער איז געווען אַ מחדש און ער האָט ליב געהאַט יידיש. איר האָט כאַטש אַ באַגריף, וואָס פאַר אַ וואונדערלעך לשון דאָס איז?“ אַזוי מאַכט גלאַטשטיין צום רעדן זיין אויסטערלישן יוגנטלעכן העלד וועגן יידיש. דערזעלבער העלד וואָס זאָגט וועגן זיך אַליין: „איך וויל זיין אַ מחדש . . . איך וויל קומען פון אינעווייניק, איך וויל באַנייען דעם גאַנצן יידישן געדאַנק“, און וואָס טרעט צו מיט שאַרפּן אַנאַליז צו פיל אַנגענומענע אמתן אין אונדזער ליטעראַטור.

דער צווייטער וויכטיקסטער הויפטשטריך אין גלאַטשטיינס שאַפּן־אין, ווי פריער געזאָגט, זיין סובטילער חוש־השמיעה, זיין אויער פאַר נגינה: ער וואַריאירט אין זיינע לידער מיט טענער, באַטאַנגנען און מאָדולאַציעס. די מוזיקאַלישקייט פון זיין דיכטונג איז נישט באַגרענעצט בלויז צו שטימונגספולער, מעלאָדישער פלייטן־מוזיק, אַפּטמאַל גייט ער פּלוצים איבער און ווערט דזשאַז־סינקאַפּאַטיש, און דערנאָך קאָן ער ווידער יידישעלעך־טראַדיציאָנעל אַ קרעכץ טאַן ווי אַ פידעלע. אַזוי, אַמאָל, מאַכט ער דעם בראַצלאַווער, אין זיין באַרימטער פּאַעמע „דער בראַצלאַווער צו זיין סופּר“ — גלייכצייטיק צום רעדן אי די טיפּס־טע אינטעלעקטואַלסטע געדאַנקען, אי „שטיקער פּראָזע צעשטעלט

## געצעלטן

אין א פייערלעכער ארדענונג. אט זיינען ציטאטן פון ביידע מינים אין דער בראצלאווער פאָעמע:

כ'האָב זיך דערהונגערט,

ביז צום טעם פון ברויט מיט פוטער

און גופיק טראַכטן.

כ'בין געגאָנגען און מיין גוף איז געגאָנגען מיט מיר,

און ס'איז נישט געווען קיין איין געדאַנק,

וואָס האָט נישט דורכגעשטראַלט מיין הויט און ביינער.

און פלוצים:

. . . כ'וועל דיר דערלאַנגען אַ פראַסק,

אויב וועסט היינט אויסקוועטשן אַ געדאַנק.

לאַמיר כאַפֿן אַ כראַפֿ און אַ שנאַרך

און זיך אויפכאַפֿן אַנטקעגן אַ צעפלאַמטן מזרח.

אַט די פראַזאָאָיזמען פירט גלאַטשטיין באַוואוסטזיניק אַריין אין

זיין דיכטונג, ווייל זיי העלפֿן צעמענטירן די עלעמענטן פון „ריינער“

פּאַעזיע, און מאַכן די שורות קרעפטיקער, מענלעכער. גלאַטשטיינען

געלינגט מיט דעם אין אַ סך לידער, ווי אויך אין דער פּאַעמע „דער

בראַצלאַווער אין אַ נאַכט פון ירידה“, פון זיין נייעם בוך לידער „שטראַלנ-

דיקע יידן“, 1946, מיסטערהאַפט אַרויסצוברענגען דאָס עקסטאַטיש-

קאַמפּליצירטע געשטאַלט פון דעם בראַצלאַווער — ווייל אינטעלעקטואַלע

קאַמפּליצירטקייטן געמישט מיט דער רעאַליטעט פון דעם ערדישן, מיט

דעם וואָס איז מענטשלעך, אַלץ צו מענטשלעך — זיינען אים גאַענט און

אייגן.

און מער פון אַלץ דערפאַר — ווייל דער בראַצלאַווער האָט אַזוי

אונטערגעשטראַכן אין אַלץ די וויכטיקייט פון געזאַנג, מוזיק, נגינה.

איז דאָך דער בראַצלאַווער, ווי חסידות בכלל, באַשטאַנען, אַז „געזאַנג

איז די נשמה פון דער וועלט“, אַז „דער כסא הכבוד אַטעמט מיט מוזיק“,

און אַז עס זיינען פאַראַן הימל־ספּערן וואָס עפענען זיך בלויז דורך

געזאַנג. און ווייל דאָס אַלץ איז אַזוי גאַענט, אייגן און אייגנטלעך

גלאַטשטיינען, דערפאַר האָט ער זיך געקאַנט אַריינלעבן אין דער שירה-

וועלט פון דעם בראַצלאַווער, און ס'איז דערפאַר אויך נאַטירלעך אַז

(גלאַטשטיינס) בראַצלאַווער זאָל פאַרזאַגן זיין סופּר:

דערימאָך, זאָג איך דיר נתן,

טראַכטן איז ווי נאַטן צו געזאַנגען,

און די געזאַנגען וואוינען אין לב.

אַ סך פון גלאַטשטיינס לידער זיינען טאַקע אַפּטמאַל „נאַטן צו

געזאַנגען“, און ס'איז זיי שווער צו באַנעמען בלויז מיט ריינער לאַגיק.

## געצעלטן

ווי סור־רעאַליסטישע געמעלן פּאָדערן זיי אַפּט פון ליינער, ער זאָל זיי שנעל נאַכפּלעיען מיטן געדאַנק. דאָס זיינען מער „פּאַנטאַסמאַגאַריעס פון חלומות“ ווי טעמעס און סוּשעטן. (אַ סך פון גלאַטשטיינס לידער פאַר-מאַגן גראַד טעמעס און סוּשעטן!) זיי זיינען אַבער נישט פון ערשטער וויכטיקייט אין זיין דיכטונג. אין פּראַצעס פון שאַפֿן, זעט שוין גלאַט-שטיין, אַז די טעמע אַדער דער סוּשעט זאָלן אַזוי ווייט ווי מעגלעך זיך אויפלייזן אין געזאַנג, אַז די טעמע זאָל ניט מער ווי סוגעסטירט ווערן. ער ברענגט דאָס קלאַר אַרויס אין זיין עסיי וועגן י. ל. פּרזיס „מאַניש“, וואו ער אונטערשטרייכט: אפילו די קלאַרסטע פּאַעטישע שורות דאַרפֿן זיין אַ ביסל פאַרהויכט, כדי מען זאָל דורך זיי נישט קענען זען אַלץ. די קלאַרקייט, זאָגט ער ווייטער, „מוז אויך פאַרמאַגן די דימענסיע פון פאַרקלערטקייט, און פּאַעזיע איז פאַרקלערטע קלאַרקייט“.

גלאַטשטיין זעט קיינמאַל נישט מענטשן, זאַכן, געשעענישן, בלויז דורך דער פּרזיזע פון איין דימענסיע. אים איז גאַענט „אַלקאַלירטע רעדעריי, אַלצעציונגטע שפּראַכעריי, אַלגעפאַרבגעדאַנקעריי“. און כאַטש קאַמפּאָזיציאָנעל זיינען זיינע לידער באַדאַכט און אַלגעבראַאיש, איז אַבער דאָס אינערלעכע וועזן פון זיינע שורות אַלעמאַל ליריש-מעלאַנכאָליש, און אַ לייכטער טרויער געמישט מיט איראַניע און קלוגן שמיכל זיינען כמעט אַלעמאַל גובר דאָס ריין־צערעבראַלע אין זיינע לידער, וואָס וויל אַפּטמאַל „פאַררעדן די ציין“, און אויסלעשן דאָס לירישע פּייער אין זיינע שורות.

גלאַטשטיין באַנעמט זאַכן אַנאַליטיש, מיטן שכל. אַבער דער גאַנג פון געשעענישן און האַנדלונגען רופֿן ביי אים אַרויס אַלעמאַל, אינטואַי-טיוו, לירישע השתפכות־הנפשן וועגן דער באַגרענעצטקייט פון מענטשלעכן שכל, וועגן דער מיסטעריע פון אייביקע סודות; און דאָס איז גורם אַז דאָס ריין־אַנאַליטישע אין זיינע שאַפּונגען זאָל באַשיידן אַפּטרעטן פאַר דעם לירישן, פאַר דעם אינטואַיטיוו, ווען דער שכל און די חכמה העלפֿן סיי־ווייסיי נישט צו לייזן די אייביקע רעטענישן און סתירות אין מענטשן, דעמאַלט ווייסט ער, אַז — „ס'איז פון דעם פּלאַטערדיקן ראַד פון טרויעריקן געוויינלעך ניט צו אַנטלויפֿן“.

און —

איך בין איר און ס'איז מיר אומפאַרשטענדלעך יעדער איינער מענטש.

ס'איז מיר אומפאַרשטענדלעך אַלץ און קלאַר און אַנעמעבאַר.

און אַז די טיפּסטע חכמה פון ספרים איז דאָך ניט מער ווי:

פינצטער וויסן פון מיין ביכער־שראַנק

אַפּגעריבענע אויפֿשריפטן אויף אַבעליסקן.

ער זעט אין די מיסטעריעס און רעטענישן אַן אייביקע שפּיל פון בלינדע

כוחות, און אפשר טאַקע דערפאַר טרעט אַפּ דער אַנאַליטיקער אין אים



דעם וועג פאר דעם עמאציאנעלן אלטער עגא, און דער ערשטער ווערט  
 אין פארלוף פון רעזומירן ליריש און באשיידן:  
 א שבה גיב איד אפ צו דעם וואס טרייבט דעם גאנצן קאטאָוועס,  
 וואָרן ער האָט מיר געגעבן אַ פונק פון זיין חווק  
 און אַ גליענדע קויל פון זיין שפאָס.  
 עס וועט נאָך אפשר לוינען שפעטער זיך אומצוקערן צו דעם ענין,  
 איך וויל אָבער דאָ פריער פאַרצייכענען אַ געשיכטלעכן עפיזאָד אין דער  
 אַנטוויקלונג פון דער יידישער פּאָעזיע אין אַמעריקע, און וואָס האָט אויך  
 אַ נאָענטע שייכות מיט דעם אַביעקט פון דער עסיי.

אַן אויספירלעכע און גרינטלעכע שטודיע פון דער יידישער פּאָעזיע  
 אין אַמעריקע וועט פּאָדערן פון יעדן ערנסטן ליטעראַטור־קריטיקער,  
 ער זאָל זיך אָפּשטעלן באַריכות און גרינטלעך אויספאַרשן צוויי ריכטונגען,  
 אָדער צוויי „שולעס“ אין דער אַנטוויקלונג פון דער יידישער פּאָעזיע  
 דאָ אין לאַנד, ווי אויך די באַזונדערע דיכטערישע דערגרייכונגען און  
 בייטראַגן פון די יעניקע דיכטער, וואָס זיינען געווען שעפּעריש־אַקטיוו,  
 און וואָס זיינען גורם געווען הורד זייער שעפּערישקייט אין אויסטיילן  
 און באַשטימען די היסטאָרישע וויכטיקייט פון די צוויי דאַטעס. (אויך  
 אַ גרינטלעכע קריטישע אַרבעט בלויז וועגן די צוויי ריכטונגען קען זיין  
 אַן אינטערעסאַנטע שטודיע, און וואָרט אויף דעם אַביעקטיוון קריטיקער  
 ער זאָל זיך אונטערנעמען די אַרבעט).

און דאָס ווערט נישט געזאָגט דערפאַר ווייל יעדער דיכטער וואָס  
 האָט באַלאַנגט צו איינער פון די צוויי ריכטונגען, וואָס איך וועל דאָ  
 דערמאָנען, איז גראַד פון די גרעסטע, פון די וויכטיקסטע יידישע דיכטער;  
 נאָר דערפאַר ווייל, לויט מיין מיינונג, זיינען די צוויי דאַטעס אַן אינטע־  
 רעסאַנט און וויכטיק ליטעראַריש קאָפיטל אין דער געשיכטע פון דער  
 יידישער ליטעראַטור אין אַמעריקע.

צום ערשטן מאל וואָס צוויי פאַרשיידענע אויסגעשפּראַכענע קונסט  
 „שולעס“ טרעפן זיך אַן אין דער יידישער ליטעראַטור, און יידישע  
 דיכטער פירן אַ קאַמף פאַר צוויי פאַרשידענע און פאַרשידנאַרטיקע  
 קונסט־אַנשוואַנגען.

די ערשטע דאַטע האָט פאַרצייכנט ביים אָנהייב פון היינטיקן יאָר־  
 הונדערט די גרופע „יונגע“, מיט זייער עסטעטישער אַנשוואַנג פון  
 קונסט, מיט זייער קאַמף פאַר דעם שטילן, ליריש־שטימונגספולן ליד,  
 וואָס האָט געווייכט פון סאַציאַלע און נאַציאָנאַלע טעמעס, און וואָס איז  
 אין תּוך געווען אַ מין רעאַקציע קעגן זייערע פאַרגייער פון „סאַציאַלער  
 באַמבאַסטיק“, קעגן זייער פאַרוואַרלאָזט לשון; און די צווייטע דאַטע

האַט אַריינגעשריבן די גרופע „אינוויכטיסן“, דורך אַקצענטירן דאָס באַ־  
 וואיסטויניק־לאַבאָראַטאָרישע אין זייער קונסט־אַנשוואַנג, מיט זייער קאַמף  
 פאַר אַ וואַריאַציע פון טעמעס וואָס זאָל אויך איינשליסן נאַציאָנאַלע און  
 סאַציאַלע טעמאַטיק; מיט זייער אַקצענטירן די וויכטיקייט פון פרייע  
 אַסאַציאַציעס, פון באַנעמען קאַלידאָסקאָפּיש געשעענישן, און הויפּט־  
 זאַכלעך מיט דעם, וואָס זיי האָבן געפירט אַ קאַמף פאַר דער פּול־באַרעכ־  
 טיקטער אַנערקענונג פון דעם פרייען פּערז, אַנשטאָט דער כמעט אויס־  
 שליסלעכער פּרעפּערענץ פון דעם קלאַסיש־געגראַמטן פּערז, ווי דאָס  
 האָבן געפּרעדיקט און פּראַקטיצירט ביז זיי זייערע פאַרגייער — די  
 „יונגע“.

אין דער עסיי „אינטראַספּעקטיוויזם“, וואָס באַגלייט אַרויס די  
 „אינויך אַנטאָלאָגיע“, אין 1920, ליינען מיר:

„... סיי די אינטראַספּעקטיוויטעט פון דעם ליד סיי די אינדי־  
 ווידואַליטעט מוזן זיך באַדינען מיט דער סוגעסטיע און מיט דער אַסאַ־  
 ציאַציע, כדי צו קומען צו דעם פולן אויסדרוק. . . מיר אינטראַ־  
 ספּעקטיוויזם גלויבן אַז דער פרייער פּערז איז אַמבעסטן צוגעפאַסט  
 פאַר דער אינדיווידואַליטעט פון ריטם און דערפאַר, און ניט צוליב קיין  
 אַנדער אירואַך, ציען מיר אים פאַר צו אַנדערע פּערזן.“

איך האָב זיך אָפּגעשטעלט באַריכות אויף אַן עפיזאָד, וואָס קאָן  
 אויסזען פון אויבנאויף אַז דאָס האָט קיין שום שייכות נישט מיט דעם  
 אַביעקט פון דער אַרבעט. אָבער אין דער אמתן קאָן זיך אַ שטודיע פון  
 איינעם פון די וויכטיקסטע פאַרשטייער פון די אינוויכטיסן נישט דער־  
 לויבן דעם לוקסוס אינגאַנצן אויסצולאָזן די געבורט־דאַטע פון דער אינ־  
 טראַספּעקטיווער ריכטונג אין דער יידישער פּאָעזיע. באַזונדערס, ווען  
 דער דיכטער האָט אַנגעווענדט און פּראַקטיצירט אין אַ סך פון זיינע  
 לידער, — ביז דער העכסטער מאָס — די קונסט־דעקלאַראַציעס, וואָס  
 זיינען פּראַקלאַמירט און פאַרעפנטלעכט געוואָרן סיי אַלס אַן הקדמה צו  
 דער „אינויך אַנטאָלאָגיע“, אין 1920, סיי אין דעם ערשטן נומער פון  
 דעם זשורנאַל „אינויך“, אין דעמזעלביקן יאָר, און וואו אויף ביידע  
 ערטער זיינען אונטערגעשריבן די דריי רעדאַקטאָרן און דריי פון די  
 וויכטיקסטע פאַרשטייער פון דער ריכטונג: א. לעיעלעס, נ. ב. מינקאָוו  
 און יעקב גלאַטשטיין.

אין דעם זשורנאַל „אינויך“ (וואָס דערשיינט, שטעלט זיך אַפּ און  
 דערשיינט ווידער פון 1920 ביז 1938) דרוקט גלאַטשטיין כמעט אַלע  
 לידער פון זיין ערשטן בוך „יעקב גלאַטשטיין“, 1921; די מערסטע  
 לידער פון זיין צווייטן בוך „פרייע פּערזן“, 1926; די מערסטע לידער  
 פון זיין דריטן בוך „קרעדאָס“, 1929; די מערסטע לידער פון זיין  
 פּערטן בוך „יידישטייטשן“, 1937; און זיין ערשטן באַנד פּראָזע, ווען

יאש איז געקומען", 1938. אן אויסנאם זיינען בלויז זיינע פאלגנדיקע ביכער (ווען דער „אינזיך" הערט אויף צו דערשיינען): די נאָוועלע „עמיל און קארל", 1940; דער צווייטער באַנד „ווען יאש איז גע- קומען", 1940; זיין בוך „געדענקלידער", 1943; און זיין נייעסטער, זעקסטער בוך לידער „שטראַלנדיקע יידן", 1946.

די וויכטיקייט פון דעם אַלץ באשטייט, נאטירלעך, נישט בלויז אין דעם פאַקט וואָס גלאַטשטיין האָט גראד אין „אינזיך", און נישט ערגעץ אַנדערש געדרוקט די מערסטע פון זיינע שאַפונגען, נאָר אין דעם, וואָס די פראַקלאַמירטע קונסט־פראַגראַם פון דער אינטראַספּעקטיווער ריכטונג האָט, אין די מערסטע פאַלן, אויף אַזאַ נאַטירלעכן אופן האַרמאָנירט מיט גלאַטשטיינס נאַטירלעכן קינסטלערישן אויסדרוק.

עס וואָלט באַדאַרפט זיין איבעריק דאָ אונטערצושטרייכן, אַז די בעסטע און טיפּסטע קונסט־ריכטונג אָדער שולע קאַנען קיינמאַל נישט צוטיילן קיין טאַלאַנט; אַז די בעסטע ריכטונג איז קיינמאַל נישט קיין גאַראַנטירטע פאַר ענסעיביליטעט און קינסטלערישן אויסדרוק. נאָך מער, אַ ריכטונג קאַן אויך ווערן אַ שטער און אַ צאַם. אַ ריכטונג קאַן באַ- זונדערט ווערן שעדלעך און אַ געפאַר פאַר די יעניקע, וואָס זוכן באַ- וואוסטזיניק זיך צוצופאַסן אין זייער שאַפן צו פאַראויס באַשטימטע רעגלען פון אַ ריכטונג. עס זיינען אָבער פאַראַן פאַלן, ווען אַ ריכטונג העלפט אַ קינסטלער אין זעלבסטדערקענטעניס, און ווירקט אויף אים, ער זאָל שנעלער באַגרייפן אין וואָס פאַר אַ דירעקציע עס ליגט זיין כוח. אין דעם באַשטימטן פאַל האָט דער דיכטער נישט באַדאַרפט זיך צופאַסן אָדער מאַכן קאַמפּראַמיסן מיט זיין טאַלאַנט, כדי נאָכצוקומען די פאַדערונג פון לאַזן פריי זיך פירן אין זיינע עקספּערימענט־לידער, פון שנעלע און ווייט־לויפנדיקע אַסאַציאַציעס. ער האָט אויך נישט באַדאַרפט זיך מאַטערן אויף פרישע אימאַזשן. און עס אים זיכער שווער נישט אַנגעקומען (ווי עס ווייזן זיינע לידער) צו באַהערשן די פאַרם פון פרייען פּערז, וואָס איז ווייט פון צו זיין אַזוי לייכט און אַזוי פריי, ווי ס'קלינגט דער פאַרפירערשער נאָמען פון דער פאַרם. גלאַטשטיין האָט אין בוך נאָך בוך געשריבן לידער אין פרייען פּערז, און האָט אַרויסגעשלאָגן, אין לידער אַן גראַמען, אַ וואונדערלעכע און אייגנאַרטיקע מוזיק, אַ וואַריאַ- ציע פון ריטמען און אַלעראַליי שפראַך־ניואַנסן. ער האָט נישט מורא געהאַט פאַר דעם „ברייטן זאָג" אין דער פּאַעזיע וואָס ווערט נישט נאָר רעקאַמענדירט פון אַזאַ אויטאָריטעט ווי קאַררידזש, נאָר וואָס איז באַשטאַנען:

"Poetry ought not always to have its highest relish."

אין איינער פון זיינע לעצטנס פאַרעפנטלעכטע עסייען „פאַרם און אינהאַלט" רעמיניסצירט גלאַטשטיין און קומט אין דער עסיי צום שלוס, אַז „די אימאַזשיניסטן וואָס זיינען געווען קלענערע דיכטערישע פיגורן

ווי וויטמאַן האָבן מורא געהאַט צו פאַרלאַזן זיך אויף דעם ברייטן זאָג אַליין און אויף דעם פּולס פון גערעדטן וואַרט. זיי האָבן געזוכט זיך צו צאַמען, כדי זיי זאָלן נישט קומען צו דער פּראַזע. וויטמאַן האָט נישט מורא געהאַט פאַר איר. ער האָט גענומען שטיקער פּראַזע און זיי צעשטעלט אין אַ פייערלעכער אַרדענונג.

די אינזיכיסטן וואָס האָבן געבראַכט דעם פרייען פּערז אין דער יידישער פּאַעזיע האָבן אויך מיטגעבראַכט די טריאומפן און דורכפאַלן פון דעם נייעם דיכטערישן געווער... אויך זיי האָבן געזוכט אין יידיש מעגלעכקייטן פאַר אַ נייער מוזיקאַלישקייט (קורסיוו — א. ג.) וואָס איז ניט אַפּהענגיק אין גראַם און אין דער געמאַסטנקייט פון זילבן. . . אָבער די נייע דיכטער האָבן פאַרשטאַנען, אַז דער פרייער פּערז איז נישט נייער אויסטייל פון ווערטער, נאָר אַ נייער צוגאַנג צו די מוזיקאַלישע מעגלעכקייטן פון יידיש. . . דער פּלירט מיט פּראַזע עלעמענטן איז געווען אַ באַוואוסטזיניקער."

אַליין אַ גרויסער חסיד פון וואלט וויטמאַן, האָט אָבער גלאַטשטיין דערלערנט די קונסט פון פרייען פּערז ביי דיזעלביקע סאַמע גרעסטע און טיפּסטע פּאַעטן — פון וועלכע וואלט וויטמאַן אַליין איז באַאיינפלוסט געוואָרן, און ביי וועלכע וואלט וויטמאַן אַליין האָט זיך געלערנט — ביי אונדזערע נביאים. ווייל, ווי ס'איז באַלד ביים אָנהייב נאָך באַמערקט געוואָרן, איז דער פייערלעך־רעטאַרישער אַנטיקער טאָן פון תנ"ך דער סאַמע אַנזעעוודיקסטער קוואַל פון איינפלוס אויף גלאַטשטיינס ערשטע ווי אויף זיינע שפּעטערדיקע לידער.

און אַז דאָס וואָס איז דאָ געזאָגט געוואָרן, וועגן דעם קוואַל פון איינפלוס אויף גלאַטשטיינס דיכטונג, איז נישט גלאַט אַן השערה, קאַן מען זען אין דעם ווי אַזוי גלאַטשטיינס זעכצן יעריקער עילוי, אין צווייטן באַנד „יאש", פאַרשטייט די מיסיע פון דער יידישער ליטעראַטור. גלאַט- שטיינס העלד באַמערקט וועגן ליטעראַטור דאָס פּאַלגנדיקע: „אונדזער מיסיע מוז אַריין ווי אַ דיבוק אין אונדזער ליטעראַטור. זי מוז זיין רייכער און דערהויבענער פון אַנדערע ליטעראַטורן. גראד די אומות העולם האָבן זיך געלאָזט באַווירקן פון דער ביבל און זייערע ליטעראַטורן האָבן אַרויסגעגעבן ריזן, וואָס זיינען געשטאַנען אונטערן איינפלוס פון דער ביבל. אָבער מיר יידן האָבן זיך געשטעלט מיטן רוקן צו אונדזער ספר הספרים."

יאַרנלאַנג איז גלאַטשטיין געווען דער אייביק־זוכנדיקער, וואַגנדיק־ עקספּערימענטאַלער און אינטריגירנדיקער פּאַעט אין דער יידיש־אַמערי- קאַנער פּאַעזיע—אָבער נישט פון אַ באַשטימטער טעמאַטיק. ס'איז טייל-

ווייז פארשטענדלעך: נישט ער האט זיך ספעציאלזירט אין ווידערהאלן א טעמע ביז נודנאטע, און נישט ער האט זיך פארלאזט אויף דעם כוח פון א סוזשעט. ווייל לויט דעם אופן ווי גלאטשטיין באהאנדלט א טעמע איז דאס דערציילטע ניט וויכטיקער פון דעם ווי דאס ווערט אנגעדייט און סוגעסירט. און גלאטשטיינס דיכטונג איז גראד רייך אין טעמעס, און אפטמאל פארמאגט זי נאך אויסטערלישע טעמעס: ער שרייבט א ליד „ארטעריאסקלעראזיס" און א ליד „אבישג", א ליד „דושאז פון פאבריקן מיסט" און א ליד „שאול", א ליד „שיגי מייק" און א ליד „יאסל לאקש פון כעלעם", און אפטמאל איז דווקא זיינס א קורץ ליד אנגעלאדן מיט דראמאטישער און פסיכאלאגישער געשפאנטקייט ווי א גאנצער ראמאן. אין זיין ליד „אונטברויט" שילדערט ער אין 36 שורות א דראענדיקע אייפערזוכט-געשפאנטקייט אויף א זעלטן עמאציאנעל-קאנטראלירטן און סובטיל-פסיכאלאגישן אופן. און אויך דא ווירקט ער נישט מיטן רעאליזם פון דעם וואס געשעט — ווייל געשען געשעט גארנישט — ער זינגט בלויז אויס דורך שווייגן און אויסשווייגן דעם אינערלעכן אנגעטיקן געמיט-זושטאנד פון א „דריילינג" וואס עסן „אונט-ברויט" מיט אייפערזוכט, און ווי א מעסער טאנצט פון האנט צו האנט. איך ברענג דא בלויז די פינאלע פון ליד אלס א מוסטער פון דעם פריער-דערמאנטן קינסטלערישן מעטאד:

... שויבן פארפלייצט מיט קאליר און געזאנג.

דאס מעסער פארמאטערט פון רויטן פארלאנג,

שטיל זיצן ארום טיש שווייגנדיק געסט —

איך און זי און נאך א זי.

דאס מעסער טאנצט פון מיר צו איר און פון איר צו מיר.

און שווייגנדיק עסן מיר פון ליבע און האס

דאס אונטברויט.

אים געלינגט אויף אן ענלעכן מייסטערהאפטן אופן איבערצוגעבן אין 32 שורות, אין זיין ליד „זילבערשעקן", די דינסטע שרעק-אנונגען וואס א באלעגאלע לעבט איבער א נאכט — דורפארנדיק א וואלד, און ווען פון שרעק נעמט זיך אים אויסדאכטן אז סע פארפאלגט אים א וואלד-גולן. האלוצינאציעס, שרעקן, שפירונגען קומען אלעמאל ארויס מייס-טערהאפט ביי גלאטשטיינען, און מיט פסיכאלאגישער דורכדרינגלעכקייט און צמצום פון א פראנץ קאפא געלינגט אים צו שילדערן די מאדנע שפירונגען פון דעם, פון שרעק באהערשטן, באלעגאלע. אין אזעלכע קאמפליצירטע לידער ווייסט מען נישט וואו די טעמע און וואו די באהאנדלונג פון דער טעמע פאנגען זיך אן. זיי זיינען ביידע איינס. גלאטשטיין ווייסט ווי וויכטיק עס איז דער אויסוואל פון א טעמע, ער פארלאזט זיך אבער נישט, ווי אנדערע דיכטער, אז דער טעמאטישער מאטעריאל

זאל אים ארויסהעלפן אין באהערשן די קינסטלערישע פארם. „דער טויט פון דעם בראנזוועלער שניידער נייטען", שרייבט גלאטשטיין וועגן קאדיע מאלאדאווסקיס נייע לידער, „איז געשילדערט מיט א זעלטענער קראפט. קאדיע מאלאדאווסקי האט דא א טעמע, וואס לאזט זיך דערציילן. דער מאן וואס איז אוועק פון ווייב, חתונה געהאט מיט א צווייטער . . . דאס איז אלץ טעמאטישער מאטעריאל, וואס באצווינגט און דיסציפלינירט די דיכטערין. און ווייז זי ווייסט אז זי האט א טעמע פילט זי זיך פריי אין איר דיסציפלין" . . . („יידשער קעמפער", 29-טער נאָו, 1946).

אין דער עסיי „די מוזיק פון פאעזיע" באמערקט פארבייגייענדיק, דער פאעט און אנאליטישער קריטיקער ט. ס. עליאט דאס פאלגנדיקע וועגן פאעטן וואס שרייבן אויך קריטיק: „דער פאעט, ווען רעדט אָדער שרייבט וועגן פאעזיע, האט אייגנטימלעכע קוואליפיקאציעס און אייגנ-טימלעכע באגרענעצטקייטן . . . אבער איך גלויב אז די קריטיק פון פאעטן, פון וועלכע מיר האבן פון דער פארגאנגענהייט זייער אויסגעצייכנטע מוסטערן, שטאמט ביז א גרויסער מאס פון זייער אינטערעס אין דעם פאקט וואס פון אונטער דעם פאעטס מוח, אויב נישט מיט זיין אויגן שיינלעכן צוועק, פרובירט ער אלעמאל פארטיידיקן דעם מין פאעזיע וואס ער אליין שרייבט. אָדער צו פארמולירן דעם מין פאעזיע וואס ער וויל שרייבן."

ווען מיר נעמען אן אט דעם דעוויז און ווענדן אים אן אויף יעקב גלאטשטיינס קריטישע עסייען וועגן ביכער און שרייבער, וואס ער פאר-עפנטלעכט וועכנטלעך, שוין איבער א יאר, אין „יידשן קעמפער" — קאן דער דעוויז אונדז דינען ווי א שליסל צו יעקב גלאטשטיינס לאבא-ראטאריע פון קריטיק. דער אויפטו פון יעקב גלאטשטיינס עסייען — (און איך שטעל זיך דא אפ אויף זיי בלויז פארבייגייענדיק) — איז אומ-געפער דערזעלביקער ווי פון זיינע לידער. זייער אויפטו און זייער פאר-דינסט איז נישט אין אנטרענג פינקטלעך אפצושאצן דעם אָדער יענעם דיכטער און דערציילער — ווי אין אַרויסזאָגן אינטערעסאנטע, אַנ-רעגנדיקע געדאנקען, מיינונגען און אפשאצונגען וועגן ליטעראטור-פראב-לעמען בכלל. גלאטשטיין קאן אמאל יא אָדער נישט זיין גערעכט אין זיין באַנעם און צוגאנג צו א ספעציפישן שרייבער — אָבער אָפגעזען פון דעם — איז דאס וואס ער האט צו זאָגן און זאָגט וועגן ליטעראטור און ליטעראטור-פראבלעמען — אלעמאל שפּעריש, אינ-טערעסאַנט און ס'האָט א נאָענטע און אַנרעגנדיקע שייכות מיט ליטערא-טור און ליטעראטור-פראבלעמען. די מערסטע פון זיינע קריטישע עסייען זיינען זעבסט-בארעכטיקט, ווייז זיי זעבן נישט בלויז אין זכות פון די ווערק און די קינסטלער וועגן וועלכע ער שרייבט. אויך אין דעם זשאנער איז אפטמאל א זייטיקע באמערקונג וויכטיקער ביי גלאט-



שטיינען ווי די צענטראלע אידיע — פון שאצן און אפשאצן. און וויכטיק איז אויך דאס, וואס זיינע עסייען זיינען זייער אפט דער שליסל צו זיין אייגענער קאמפליצירטער און מייסטערהאפטער פאָעזיע.

גלאַטשטיינס ריכטונג צייכנט זיך אויס, ווי ס'איז שוין פריער דערמאָנט געוואָרן. מיט מייסטערשאַפט פון שפראַך און מיט מוזיקאַלישער ווירטואַזיטעט. אַז מען לייענט פאַרוויכטיק זיינע עסייען, זעט מען קלאַר ווי טרעפלעך ער באַנוצט זיך (אַפּטמאַל אויסשליסלעך) מיט אַט-די צוויי מאַסן וואָס זיינען זיכער פון ערשטער וויכטיקייט אין אַלע וואַרט-קונסטן. שרייבער וואָס באַזיצן נישט אַט-די צוויי קוואַליפיקאַציעס — קאַנען אפשר אַמאָל פאַרגיטיקן מיט אַנדערע מעלות — אָבער גלאַטשטיינען וועלן אַזעלכע קינסטלער קיינמאַל ניט ווערן אייגן און נאַענט.

ווען ער שרייבט וועגן י. ה. פּרצעס אַ ווערק און סע געפעלט אים, באַמערקט ער באלד: „... פּרץ האָט געזוכט אַריינצוגיסן דעם תּוך פון אַ ניגיהדיקער יידישקייט — אַ מעלאָדיע פון יידישקייט, וואָס זאָל זיך קאַנען זינגען פון זיך אַליין, אַפילו אַן ליפּן און אַן ווערטער.“

ווען ער שרייבט וועגן אברהם רייזענס לידער און זיי געפעלן אים, באַמערקט ער באלד: „... די שפאַרזאַמע ווערטער רייזענס האָבן דאָ אַן אייגנאַרטיקע קראַפט און זיי פאַרמאָגן אַ טאַפּלע זינגעוודיקייט: פון געדאַנק... פון פאַרנאַכטיקער מוזיק.“ און וועגן רייזענס דער-ציילונג „דער בוים“: „ביי רייזענען איז די קורצע דערציילונג אַ שטיק קאַמער-מוזיק.“

און געפעלט אים נישט אַ שרייבער, ווענדט ער אַן צו אים דיזעלביקע קריטיק-מאַסן, נאָר אויף פאַרקערט: „ער האָט ליידיגשאַפטלעך ליב געהאַט יידיש“, שרייבט ער וועגן זאָ אַ איינעם, „נאָר ער האָט נישט געצערטלט דאָס באַזונדער וואַרט“.

סע וואָלט געווען זייער לייכט צו ברענגען אַן אַ צאל ענלעכע ציטאַטן פון גלאַטשטיינס עסייען, כדי צו אילוסטרירן מיט וועלכע קריטישע מאַסן ער אַפּערירט ביים שאַצן קריטיש דיכטער, דערציילער און נאַווע-ליסטן. זעלטן שטעלט ער זיך אַפּ לאַנג און אַנאַליזירט אין דעטאַל אַ קינסטלערס טעמאַטיק. ווייל אַ קינסטלערס טעמע — זיין דערפאַרונג, איבערלעבונג, שטימונג און רעגונג — איז פאַר אים אַ זעלבסטפאַר-שטענדלעכקייט. וואָס אים רעגט איז די מיסטעריע, ווי אַזוי אַ טעמע ווערט באַצויגן מיט הויט און ביינער פון די פאַסיקסטע ווערטער; ווי אַזוי ס'ווערט אין דער טעמע אַריינגעבלאַזן אַ לעבעדיקער, קינסטלערי-שער אַטעם דורך ווערטער און צוזאַמענשפּיל פון ווערטער. און דער עיקר — ווייל גלאַטשטיין אַליין איז, ווי פריער געזאָגט, נישט קיין דיכטער פון טעמעס. ער נויטיקט זיך נישט אין דער דיסציפּלין פון טעמעס. אַ טעמע איז ביי אים אַ נעבנזאַך, אַ קאַנווע פאַר ווייטגייענדיקע

אליזיעס, אַסאַציאַציעס און ריטמישע קאַמפּאָזיציעס — אין וועלכע די הויפט-טעמע קניפט זיך און בינדט זיך מיט נאָך אַ זייטיקער טעמע, און די זייטיקע טעמע מיט נאָך אַ זייטיקער טעמע, ביז אַלע טעמעס ווערן איין געוועב, און זיי זיינען אַלע גלייך וויכטיק און אַלע גלייך גע-וויכטיק.

8

דורך אַלע יאָרן פון יעקב גלאַטשטיינס דיכטערישער אַנטוויקלונג — לאַזט ער בלוזן איין מאָל אויף זיך אַרויפצוינגען אַ טעמע; אַדער, בעסער געזאָגט, בלוזן איין מאָל נעמט ער אויף זיך דעם חוב צו זינגען אין ליד נאָך ליד — קינות.

דאָס פאַסירט באלד, ווען היטלערס בלוטיקער שאַטן נעמט שטייגן אויף דער היסטאָרישער אַרענע, ווען די לופט הויבט אַן ווערן געדיכט מיט די שטיקנדיקע גאַזן פון די אַלץ נענטער-קומענדיקע אומגעהייערע קאַטאַסטראַפּעס פון אונדזער טראַגישער עראָ; און ווען דאָס גאַנצע דורות-אַלטע יידישע לעבן פון יענער זייט ים שטייט פנים-אל-פנים פאַר דעם פינצטערסטן שאַול-תּחיתה.

מען דאַרף געדענקען, אַז ריין-פאַרמעל האָט גלאַטשטיינס ליד, ווי אויך די לידער פון די אַנדערע וויכטיקסטע פאַרשטייער פון דער אינטראַ-ספעקטיווער ריכטונג — שוין פאַר דעם — אַנגעהויבן דורצומאַכן פאַרמעלע ענדערונגען. דער קאַמף פאַר דעם פרייען פּערו (ווער ליבר) איז שוין פון לאַנג געווען אַ געוואונענער. נאַציאָנאַלע און סאַציאַלע מאַטיוון זיינען ווידער געוואָרן לעגייטיים אין דער יידישער פּאָעזיע, און אויך די אינטראַספעקטיווע ריכטונג ווי פריער די ריכטונג פון די „יונגע“, האָט שוין ביסלעכווייז אַליין אַנגעהויבן באַדראַעט צו ווערן פון די אייגע-נע דערגרייכונגען. ווי אַן אַרגאַניזירטע ריכטונג — צעפּאַלט זיך די אינטראַספעקטיווע ריכטונג, און יעדער איינער פון די פאַרשטייער גייט זיך איצט ווייטער זיין אייגענעם דיכטערישן גאַנג. און ס'איז גוט אַזוי. ווייל „פּאָעזיע לעבט מיט ענדערונג“, זאָגט ריכטיק דער ענגלישער קריטיקער ס. מ. באָראַ, אין זיין בוך „די ירושה פון סימבאָליזם“, אין וועלכן ער אַנאַליזירט די לידער פון פאַל וואַלערי, ראַינער מאַריאַ רילקע, סטעפּאַן געאַרגע, אַלעקסאַנדער בלאַק און וויליאַם באַטלער יעטיס. דער קריטיקער גיט נאָך צו צו דער פריערדיקער באַמערקונג דאָס פּאַלגנדיקע: „אַזוי שנעל ווי אַ סטיל דערגרייכט שלימות, מוז ער באַזייטיקט ווערן; ווייל ס'איז נישטאָ קיין זאַך, וואָס איז אַזוי ווייניק ענלעך אויף אַ גרויסן סטיל, ווי אימיטאַציע.“

סיי די פאַרשטייער פון די „יונגע“, סיי די פאַרשטייער פון די „אינזיכטיסן“ זיינען, ווייזט אויס, אומאַפהענגיק געקומען צו דיזעלביקע שלוסן.

דער דיכטער ראובן אייזלאנד, א וויכטיקער פארשטייער פון דער גרופע „יונגע“, גיט איבער אין אן אינטערעסאנט בלעטל זכרונות, אן „מיט די 'יונגע' איז געקומען די ערשטע „שולע“ אין דער יידישער ליטעראטור. . . די 'יונגע' האבן געזוכט אויסצומיידן אלע טעמעס, ביי וועלכע עס איז לייכט צו ווערן מליצהדיק און דעקלאמאטאריש. . . דאס האט געפירט צו דערגרייכונגען, צו פסיכאלאגישע דערקענטענישן און צו אלערליי פיינע ניוואנסן. דאס האט אבער אויך דערפירט צו טעמפע ווינקלען. . . יעדער דיכטער וואס האט נאך די מינדסטע זעלבסט-קריטיק וויסט, פריער פון יעדן איינעם, זיינע שוואכקייטן. . . פאראן אבער צייטן, ווען ער מאכט זיך נישט וויסנדיק וועגן זיי. . . א רפואה צו דער מכה האבן געבראכט די 'אינוויכיסטן'. די פירער פון דערדאזיקער נייער 'שולע' האבן, ווי מיר פאר זיי, פריער פון אלץ דערוען אונדזערע שוואכקייטן און אונדז אָנגעהויבן צו טרייבערן די אָדערן. זיי זיינען געקומען אָנפילן די בלויוז, וואָס מיר האָבן אויסגעלאָזן. („איך זע פאר זיך א בילד מיט דרייסיק יאָר צוריק“, טאָג, נאָו, 7, 1944)

און וועגן זיין אייגענער אינטראַספּעקטיווער ריכטונג האָט שוין אַמאָל גלאַטשטיין געלאָזט פאַלן דאָס פּאַלגנדיקע: „... די אינוויכיסטן וואָס האָבן געבראַכט דעם פּרייען פּערז אין דער יידישער פּאַעזיע האָבן אויך מיטגעבראַכט די טריאומפּן און דורכפאַלן פון דעם נייעם דיכטערישן געווער.“

אייזלאַנד גיט צו, אין דער פּריער-דערמאַנטער עסי, אַז די „יונגע“ האָבן צוליב באַשטימטע סיבות געווייכט פון נאַציאָנאַלער און סאָ-ציאַלער טעמאַטיק, און „אַז ס'האַבן געדאַרפט פאַרבייגיין יאָרן ביז מיר האָבן געקאַנט מאַכן אַ רעוויזיע אויך אין דעם פּרט, און ערשט מיטן קאַטאַקליזם, וואָס היטלער האָט געבראַכט אויף דער גאַנצער וועלט, און מער פון אלץ אויף אונדז יידן, האָבן מיר, אַמאָליקע 'יונגע', אויף דער עלטער טיף דערפילט דאָס גרויסע פאַלק-אומגליק און וועלט-אומ-גליק ווי אַן איבערלעך, פּערזענלעך אומגליק, אַז מיר זאָלן עס קאַנען אַרויסשרייען אין פּערזן.“

אַבער פון דעם איז לייכט זיך פאַרצושטעלן, אַז די יעניקע דיכטער וואָס האָבן קיינמאָל נישט געווייכט פון סאַציאַלער און נאַציאָנאַלער טעמאַטיק, און דערפאַר נישט באַדאַרפט כשרן די פּריערדיקע „טאַבוס“, אַז דידאַזיקע דיכטער זיינען דערפאַר געווען די ערשטע—ווייף פּסיכיש און „אינערלעך“ בעסער צוגעגרייט—אַרויסצושרייען אין פּערזן דעם פּחד און דעם ווייטיק קעגן „דעם קאַטאַקליזם וואָס היטלער האָט געבראַכט אויף דער גאַנצער וועלט, און מער פון אלץ אויף אונדז יידן.“

אין די דרייסיקער יאָרן הייבט זיך אָן צו מערקן אַ ריינ-פאַרמעלע ענדערונג אין גלאַטשטיינס דיכטונג. פאַרמעל, ווערט ביסלעכווייז דער גראַם אַלץ מער און מער אָן אַפּטער גאַסט אין זיינע לידער וואָס זיינען, ביז די יאָרן, אַלעמאָל געווען געשריבן אויסשליסלעך אין פּרייען פּערז. דער ערשטער קלאַרער ביישפּיל פון דער ענדערונג איז זיין ליד „פאַר-טריפטער לייכטער“ וואָס איז פּריער געווען געדרוקט און נאָכדעם אַריין אין זיין בוך „יידישטייטשן“, 1937. אין דעם ליד באַנוצט זיך שוין גלאַטשטיין אָפּן (און אָן איראַניע) מיטן גראַם, מיט געמאַסטענעם מעטר און מיט אַ גוט-באַקאַנטער טראַדיציאָנעלער טעמע אין דער יידישער פּאַעזיע: אַ שבת פאַרנאַכט אין דער אַלטער היים. שפּעטער באַנוצט ער זיך שוין אַלץ מער און מער מיט דער פּאַרם. און אָפּילו זיינע פּרייע פּערזן - לידער ווערן אַלץ מער און מער באַשפּרענקלט מיט מיטעלע און דאָ און דאָרט מיט צופּעליקע סוף-שורה גראַמען.

אין דעם ליד „פאַרטריפטער לייכטער“ גייט אויך אין דער נייער פאַרם גאַרנישט פאַרלאָרן (צוליב גראַם און געמאַסטענעם מעטר) פון גלאַטשטיינס פּריערדיקער עקספּערימענטאַלקייט. דאָס קורצע ליד איז אַ פּיליגראַן מאַזאַאיקע, מייסטערהאַפט אויסגעשניצט און באַזעצט מיט אַימל-שטיינער פון טראַדיציאָנעלע יידישע אַליוזיעס, וואָס גייען אויף און לויכטן אויף מיט נייע מיינען און נייע חנען. ער רירט זיך צו צו אַזאַ אַלטער אויסגעדראַשענער טעמע — און דער ליינער האָט דעם איינדרוק, ווי ער טרעפט אָן די טעמע צום ערשטן מאַל אין דער יידישער פּאַעזיע. די ערשטע פיר שורות פון ליד ליינענען זיך אַזוי:

דרובס און אויבס און שאַלעשידעס  
 דרוכן פּענצטער רייט אַ שטערן  
 דער אָפּגעריסענער אורח שבת-קודש  
 וועט דאָ פאַרפאַלן ווערן.

דורך די יאָרן שרייבט ער אויך אָן זיין באַרימט געוואָרענע פּאַעמע „יאָסל לאַקש פון כעלעם“, וואָס גייט אויך אַריין אין דעמזעלבן בוך לידער. די פּאַעמע איז אַ כּאַראַל געזאַנג, אין מאַנאַלאָגן, וואו עס לייגן פאַר זייערע טענות יאָסל לאַקש, דער כעלעמער קהל און יאָסל לאַקש ווייב. און פון די אַלע קלאַרע און גערעכטע טענות וואָסט ערשט אָן אַ קנויל פּלאַנטערן און צעטומלענישן. אין דעם פּלאַנטער-קנויל ווערן אויסגעמישט אַלע יוצרות. עס ווערן גלייכצייטיק אַריינגעוועבט אין אים אַי די קדושה אַי די טומאַה. אויף יאָסל לאַקשן האַגלען די טענות פון קהל, און די טענות פון זיין ווייב וואָס קהל האָט אים באַשערט. די טענות פאַראַליזירן אינגאַנצן דעם כּול-אמת-זוכנדיקן יאָסל לאַקש, און

מאכן אים אינגאנצן אומפייאיק צו נעמען קאנקרעטע שריט, און פון ווערן א צד אין דער אויף-טויט-און-לעבן מחלוקה. א הילפלאזער וואקלט זיך יאסל לאקש ווי שעקספירס האמלעט פאר דער דילעמע פון „זיין און נישט זיין“, און זיין איינציקע רעטונג איז, וואס די נאכט פאלט צו, ווי אלעמאל, מיט „שטיקלעך גאלד און שטיקלעך פייער“, וואס ארום איז שטיל „מיט דער שטילקייט פון וואונדער“ און יאסל לאקש קאן זיך כאטש גוט אויסוויינען:

א מחיה קיינער זעט נישט און קיינער הערט נישט,  
נאָר גאָט אליין הערט ווי אַ מאַנסביל האָט זיך צעבעטשעט.  
דער כעלעמער רב וויינט. ער העשעט.

דער יידישער טראַפּ און דער יידישער אַקצענט, אין אַ גרויסער צאָל פריערדיקע לידער גלאַטשטיינס, איז ניט אלעמאל ביז איצט באַ- מערקט געוואָרן פון דער ברייטער יידישער עפנטלעכקייט. ווייל יעקב גלאַטשטיינס יידישע לידער זיינען נישט געקומען געקליידט און גרימירט (ווי מען איז צוגעוואוינט און ווי מען דערוואַרט) אין די סאַמע דערוואַר- טעסטע גאַרדעראַבעס. אַפּטמאַל האָט אָט די לידער געפּעלט די גוט- באַקאַנטע (צוגעקלעפּטע) באַרד-און-פּיאַנאָ. די פּאַפּירענע טעאַטער יאַר- מעלקעס. און חוץ דעם אלעמען האָט זיך גלאַטשטיין אין יענע יאַרן— פון צייט-צו-צייט — דערלויבט הילכיק אַ פּייף צו טאָן אין פּנים אַרײַן אינדער אַלץ-ווייסנדיקער און צופרידענער עפנטלעכקייט.

אַבער וואָס נענטער היטלערס בלוטיקער שאַטן רוקט זיך אָן אויף אונדז, אַלץ מער און מער ווערט גלאַטשטיין — צום ערשטן מאל — דורך אַלע יאַרן פון זיין שעפּערישער אַנטוויקלונג אַ פּאַעט פון אייך-און-איינציקער טעמע: פון חורבן, פון יידישן חורבן. דער שאַרפּסטער אַנזאַג פון דער אַנקומענדיקער קאַטאַסטראַפּע ווי אויך דער שאַרפּער אַנ- זאָג וואָס פאַר אַ ווענדונג גלאַטשטיינס דיכטונג נעמט איצט אָן, איז זיין ליד „אַ גוטע נאַכט, וועלט“ וואָס ער פאַרעפנטלעכט אין אַפּריל, 1938, און וואָס איז אַרײַן אין זיין בוך „געדענקלידער“, 1943. צענדליקער און צענדליקער אַרטיקלען האָט דאָסדאָזיקע ליד אַרויסגערוּפּן איבער דער גאַנצער יידישער וועלט. עס איז דיסקוטירט געוואָרן—אָפּגעזען פון דיכ- טערישן ווערט—צו איז דאָס אַננעמבאַר אַלס אַ פּראַגראַם פון אַ נייער יידישער אַריענטאַציע אין דער וועלט. אמת, עס איז מער גערעדט גע- וואָרן אַרום דעם ליד פון שטאַנדפּונקט פון ישראלס דרך בין הגוים, ווי פון קינסטלערישן שטאַנדפּונקט. זעלטן ווען אָז אַ ליד קריגט אַזאַ אויפ- נאַמע. און וואָס די סיבה דערפאַר זאָל נישט געווען זיין, איינס איז זיכער, אַז דאָס ליד האָט אַנגערירט און אויסגעדריקט אַן אַנגעווייטאַקטע פּראַבלעם — וואָס האָט אלעמען געמאַטערט, און דערפאַר האָט דאָס ליד באַלד געגעבן יעדן איינעם אַ געלעגנהייט אַראַפּצורעדן זיך פון

האַרצן. זיין מוטיקער קלאַפּ אין טיש און שטאַלצער שפּיי אין פנים דער וועלט איז אויך געווען פאַר גלאַטשטיינען אליין אַ המצאה אויף אויס- צולאָדן פון זיך די אַנגעזאַמלטע שרעקן, די אַנגעזאַמלטע ביטערניש און פאַרדראָסן:

אַ גוטע נאַכט, ברייטע וועלט.  
גרויסע שטינקענדיקע וועלט.  
נישט דו, נאָר איך פאַרהאַק דעם טויער.

איך גיי צוריק צו דלד אמות,  
פון וואַנגערס געץ-מוזיק צו ניגון, ברומען.  
כ'קוש דיר, פאַרקאַלטנט יידיש לעבן.  
ס'וויינט אין מיר די פרייד פון קומען.

דער דיכטער מאַכט אַ סך-הכל און פירט אונטער אַ גרויזאַמען חשבון אַצינד מיט דער וועלט, און פונקט ווי דער גרויסער פאַרשטאַר- בענער דיכטער משה לייב האַפּפּערן האָט דורך די פּאַגראַמען פון דער ערשטער וועלט-מלחמה אונטערגעפירט אַ חשבון מיט זיך און מיט וועלט אין זיין פּאַעמע „אַ נאַכט“, וואָס ענדיקט זיך טאַקע מיט דער לעצטער שורה „איך בין דאָ קיינמאַל ניט געווען“, אַזוי טוט דאָס אויך איצט יעקב גלאַטשטיין אין ליד נאָך ליד, און ס'איז נישט קיין וואונדער וואָס גלאַטשטיינס אַ געוויינ-ליד פון די יאַרן הייסט טאַקע ביים נאַמען: „דאָ בין איך קיינמאַל נישט געווען“, און גייט אויס מיט דער פינאַלע:

אַזאַ עשירות פון מצבות  
האַב איך קיינמאַל נישט געזען.  
טאַג און נאַכט וועל איך יאַמערן די נעמען.  
דאָ בין איך קיינמאַל נישט געווען.

זיין ליד נאָך ליד ווערט אַ יזכור-געוויין נאָך די מיליאָנען הייליקע יידישע קרבנות, און דאָס וואָס ער דערזאָגט נישט און דערזינגט נישט אין זיינע לידער אַצינד, זאָגט ער אַרויס אויף אַ ווייניקער אַרטיקולירטן אופן אין זיינע אַרטיקלען און עסייען — וואָס טראַגן אַצינד אַלע דעם חותם פון זיין אייך-און-איינציקער טעמע — דעם חותם פון דעם גרויסן יידישן בראַך און אומגליק: „יידישע צייטונגען“, שרייבט ער אין 'מאַרגן-זשורנאַל', „האַבן געהאַלטן אין איין שרייען צו דער וועלט וועגן אַזאַ קאַמערן און קאַלך-אויונס און וועגן מיליאָנען אומגעבראַכטע יידן, אַבער די וועלט האָט זיך געמאַכט טויב און אונדז נישט געוואַלט הערן.“ ס'האַט זיך פון אים אָפּגעטאַן אַצינד די אַמאַליקע קינסטלערישע פאַר- שטיקטייט, און ער אליין דערציילט אונדז אין אַ ליד פאַרוואָס דאָס איז אַזוי: „מיר דאַכט זיך ס'וואַלט געווען אַ חוצפּה און פאַרשייט, צו זיין יונג אין אַזאַ מכשפהדיקער צייט.“



## געצעלטן

אין קינה נאך קינה טוט ער איצט באוויינען און דערמאָנען —  
(אזוי הייסט טאָקע ביי אים אַן אָפטיילונג, אין זיין נייעסטן בוך לידער  
„שטראַלנדיקע יידן“: „כ׳טו דערמאָנען“) — די מיליאָנען יידישע  
קרבתות און די גרויסע יידישע גייסטיקע אוצרות אַנגעזאַמלט און אויפֿ-  
געהיט פאַר דורות און דורות, וואָס דער שונא האָט איצט אַוועקגעלאָזט  
מיט פייער און רויך פון קאַלך־אויונס און גאַז־קאַמערן. ער טוט זיי  
דערמאָנען אין זיין ליד „יזכור“ און אין צענדליקער אַנדערע לידער, און  
פרובירט אויך וועקן ביי זיך און ביי אַנדערע סובלימירטע האָפענונג, אַז  
ס'קען רשעות נישט אייביק זיצן אין זאָטל:

לאַמיר זיי פאַרשרייבן, ברידער,

אין אַ נייעם מחזור, אַ נייעם סידור.

אונדזער גאַנץ מאַרטירער־לעבן אַנטקעגן זיי ווערט בטל.

ס'קען רשעות לאַנג נישט זיצן אין זאָטל.

ווייל זייער געדעכעניש יאָמערט אויף אַלע וועגן.

(„יזכור“ פון בוך „שטראַלנדיקע יידן“, 1946.)

10.

גלאַטשטיינס לידער פון זיין איינציקער טעמע דורך די לעצטע  
קאַשמאַרישע יאָרן, ווי די לידער אויף דערזעליקער טעמע פון אַ צאָל  
אַנדערע גרויסע יידישע פּאָעטן, וועלן בלייבן לדורות „געדענקלידער“  
פון אונדזער קאַטאַסטראַפּאַלער עפּאָכע; סובלימירטע דאָקומענטן פּאָעזי-  
יע פון יידישן בראַך און אומגליק. גלאַטשטיין טוט דערמאָנען אין  
ליד נאָך ליד דעם גרויסן יידישן בראַך, די מיליאָנען פאַרברענטע נפשות:  
אַנשים, נשים וטף, און ער זינגט שבה נאָך שבה צו זיין געבורט־שטאָט  
לובלין וואָס איז פאַר אים אַצינד, מיט פאַרקוילטע קופּעס אַש און שטויב,  
הייליק. ער זינגט אין אַ ליד:

די תורה האָבן מיר מקבל געווען ביים סיני,

און אין לובלין האָבן מיר זי אָפּגעגעבן.

און „לובלין מיין הייליקע שטאָט“ איז דאָס שלוס־ליד און אַפּאָטעאַז פון  
זיין נייעסטן בוך „שטראַלנדיקע יידן“.

און צווישן די גרויסע אַבידות און אומשאַצבאַרע פאַרלוסטן, וואָס  
מיר האָבן געליטן, ווערט ער נישט מיד צו זינגען ליבע־געזאַנגען צו  
„אונדזער ציכטיק לשון“ וואָס אונדזערע זיידעס האָבן —

פאַרוואַנדלט דיין פרעס־און־זויף דייטש

אין יידישטייטש.

זיי האָבן אים געצערט און געצערטלט,